



అష్టనవతి త్రైలిపాలాజిహ్వశ్లోక



కృతికర్త

మొండా చిన సీతారామయ్య ఎమ్.ఏ.

ఆంధ్రోపన్యాసకుడు (రిటైర్డు)

ధవళేశ్వరము.

Aceno 20693

శ్రీరస్తు


ఓం శ్రీకృష్ణ పరబ్రహ్మణేనమః

ఓం నమో వాసుదేవాయ

ఓం నమో నారాయణాయ

ఓం నమో వేంకటేశాయ

ఓం నమో బాలబాలాజి దేవాయ



శ్రీకరంబులు సంసార సింధుతార
కములు సంతోష సంవర్ధకములు వృజిన
విపిన వీతిహోత్రములు శ్రీవేంకటేశ
చరణ రాజీవములు మాకు శరణ మగుత.

THIS BOOK IS PUBLISHED WITH THE FINANCIAL
ASSISTANCE OF TIRUMALA TIRUPATI DEVASTHANAMS
UNDER THEIR SCHEME "AID TO PUBLISH RELIGIOUS BOOKS"

కృతికర్త

మొండా చిన సీతారామయ్య ఎమ్.ఎ.

ఆంధ్రోపన్యాసకుడు (రిటైర్డు)
ధవళేశ్వరము.

ప్రథమ ముద్రణ : మార్చి 1997

ప్రతులు : 750

పర్యస్పామ్యములు : కృతికర్తవి

మూల్యము : రు. 30-00/ లు

జి.ఎ.ఎ.
CH

ముద్రణ :

విజయశ్రీ ప్రెస్

కందకం రోడ్డు రాజమహేంద్రవరము - 1.

ప్రాప్తిస్థానము :-


మెండా చిన సీతారామయ్య, ఎమ్.ఏ.

తెలుగు లెక్చరర్ (రిటైర్డు)

'శ్రీనికేతన్' సాధనాలవారి వీధి

ధవళేశ్వరము - 533 125

తూర్పుగోదావరి జిల్లా.



కృతిభర్త



கூழி

జ్ఞానబ్రహ్మ, అర్హవిద్యావాచస్పతి

శ్రీశ్రీశ్రీ స్వామి సుందరచైతన్యానంద

ధవళేశ్వరము

-: ప్రహర్యోక్తి :-

“ ఏకః స్వాదు న భుంజీత ”

రుచిగల పదార్థమును ఒకరే భుజించకూడదు అని ఆర్యోక్తి. పుణ్యఫలవిశేషంగా లభించిన భవ్యకవితావేశాన్ని, దివ్యభగవద్దార్తిని పదుగురితో పంచుకోవాలని మహర్షుల హితోక్తి. సూక్తి స్ఫూర్తి నిచ్చినపుడే బ్రతుకులోదీప్తి. ఈవిధమైనదీప్తి చైతన్యంలో నిండుగ, దండిగ తడిసిన వారే శ్రీమెండా చినసీతారామయ్య.

అధ్యాపకవృత్తిని విరమించి ఆధ్యాత్మికప్రవృత్తిలో రమిస్తున్న శ్రీమెండా రసాప్లుతములైన పద్యములను రచించుటలో ఎగురవేసిన జెండా. పద్యవిద్యలో ఆరితేరిన సీతారామయ్యగారు విద్యన్మనోహరంగా, ఉన్నత భావసోఛరకంగా రచించిన పద్యకావ్యమే ఈ “బాలబాలాజీ చతుశ్శత”. భగవత్కృపావిశేషంతో సాగిన భావతరంగ స్రవంతి.

ఇదొక దివ్యమైన ఆరాధన. అందించేవాడు ‘చిన’ సీతారామయ్య అందుకొనేవాడు ‘బాల’ బాలాజీ. ఒకవిధంగా చెప్పాలంటే ఇదొక బాలకాండ. పిల్లలబాట. నిష్కల్మషమైన పాట. నిరాడంబరమైన ఆట. గ్రంథ నామమువలె గ్రంథవిషయంలో కూడ సుస్పష్టంగా ద్యోతకమవుతుంది ప్రహ్లాద బాలభక్త్యావేశం.

చిన్ని బిడ్డడు తప్పులు చేసేనేని

తండ్రి మన్నించు భంగి సంతతమునేను

జేయు దోషప్రజము నుపేక్షింపుమయ్య
బాలబాలాజి! అప్పనపల్లిదేవ!

అని 291 వ పద్యములో అరవై (60) నిండిన సీతారామయ్య
శూన్యాన్ని తొలగించుకొని, షడ్గుణైశ్వర్య సంపన్నుడైన కళ్యాణ
శ్రీనివాసుని ఆరురుక్తువై అర్థించాడు. ఆరాధించాడు.

అమ్మకంకాని వస్తువులను తయారుచేయుటకు ఎవ్వరూ
ముందుకురారు. పద్యకవితావైభవము తెరమరుగవుతున్న రోజులివి.
వచన, గేయరచనలప్రాముఖ్యము పెరిగి, పద్యప్రాభవము సన్నగిల్లు
తున్న ఈ రోజుల్లో మెత్తదనాన్ని సంతరించుకొని నాల్కలపై నిలిచే
పద్యాలకు అమ్మకం తగ్గదని సమ్మకమున్నవ్యక్తి శ్రీసీతారామయ్య.
పద్యవిద్యకు కావలసిన పాటవమంతా ఈ కవికి కలదని ఋజువు
చేస్తుంది. ఈ చతుశ్శతి మచ్చుకు ఒక మాణిక్యమును చూడండి.

కనకమయచేల! ముకురసంకాశరమ్య
భాసురకపోల! గాయక భక్త గాన
లోల! కాయకాంతి జితేంద్ర నీలజాల!
బాలబాలాజి! అప్పనపల్లిదేవ!

కవికి ప్రధానంగా ఉండవలసిన లక్షణాలు రెండు. అవి (1)
శక్తి (2) వ్యుత్పత్తి. వస్తువును ఎన్నుకోవడం ఇక్కడ శక్తి అయితే,
ఎన్నుకొనిన విషయానికి శబ్దార్థాలనురసవత్తరంగా సమకూర్చి వింగ
డించడం వ్యుత్పత్తి. ఈ రెండు సమతూకంలో సమరసమైనపుడు కవిత
రసస్ఫూర్తితో రంజిల్లడమేగాక ధ్వన్యాత్మకంగా శోభిస్తుంది. ఇక్కడే
కవిత. ప్రియహిత కళ్యాణాత్మక కావ్యంగా గోచరిస్తుంది.

ప్రియమైనమాట హితం కాకపోవచ్చు. హితమైనమాట ప్రియంగా
తోచకపోవచ్చు. ఈ రెండూ కలిస్తేనే సుకవితాదర్శనం.

హితం మనోహారి చ దుర్లభంవచః ఈరెండూ దుర్లభము లని పెద్దలమాట. కానీ సీతారామయ్యకు ఆ రెండూ సులభంగా దొరికాయి లేకపోతే, ఈ పద్యమెలా వస్తుంది.

షడ్రసోపేతమైన భోజనమునీకుఁ
గూర్చుఁగా లేనుగాని, నాకూర్మివంట
కంటుఁదినిపింతు భక్తిదుగ్ధంబుతోడ
బాలబాలాజి! అప్పనపల్లిదేవ!

భక్తిని వ్యక్తముచేయు ఈ కావ్యము హితమైనది. శిరీష సుకుమారములైన పద్యసుమములతో తయారైన ఈ స్ఫురణోజ్జ్వల భావరత్నమాలిక ప్రియాతిప్రియంగా గోచరిస్తూఉండడం గొప్పవిశేషం.

ప్రియాన్ని కోరేవారికి పీరిపద్యములు ఉత్తుంగతరంగాలు. హితాన్ని చూచేవారికి సాగరాంతర్గతమైన ఆణిముత్యాలు.

ఈప్రపంచంలో జరిగేదంతా నాటకం. వీక్షించుటే మనపాటవం నీరు లోతుగా ఉంటే నావ సుఖంగా పయనిస్తుంది. భావగాంభీర్యముగల వానికి బ్రతుకు శుభంగా సాగుతుంది. ఇదంతా భక్తితోనే సాధ్యపడుతుంది. అందుచేతనే నారదమునీంద్రుడు భక్తిసూత్రాలలో

త్రిసత్యస్య భక్తిరేవ గరీయసీ భక్తిరేవ గరీయసీ

త్రికాలములలో మార్పునెరుగని భగవంతుని యందుగల భక్తియే శ్రేష్ఠమైనది. అని తెలిపినాడు.

బ్రతుకులోని సంపదలన్నీ నీటి బుడగలే. మానవునికి నేడున్నదిరేపు ఉంటుందని చెప్పలేము. నేటిని వినియోగించు కొన్న వాడే మేటిగా నిలుస్తాడు. సాటిలేని వాడనిపించుకుంటాడు. నేటినిపోగొట్టుకుంటే అన్యాయంగా ఏటికి ఆహుతి అవుతాడు.

భవసాగరము అగాధమైనది. దానిలోతును కనుగొన్న వారు లేరు. అదొకమాయాజాలము. భయంకరమైన సుడిగుండము, భగవచ్చ

రణారవిందమును ఆశ్రయించుట కన్నా దానినుండి బయట పడుటకు మరొక మార్గము లేదు.

సంసారార్థవ మగ్నానాం విషయాక్రాంతచేతసామ్!

విష్ణుపోతం వినానాన్యత్కించి దస్తి పరాయణమ్!”

విషయసంసర్గదోషయుతమైన మనసును కలిగి సంసార సాగరములో మునిగిపోవువారికి భగవద్భక్తి అనెడి నావతప్ప, దానిని దాటుటకు మరొక ఉపాయములేదు. అందుచేతనే

భక్తిరేవ పరమార్థదాయినీ భక్తిరేవ భవరోగనాశినీ

“పరమాత్మ సంబంధమైన జ్ఞానమును అనుగ్రహించేది, భవరోగాన్ని నశింప చేసేది భక్తి ఒక్కటే” అని శాస్త్రప్రబోధము.

ముక్తి మార్గములలో శ్రేష్ఠమైన భక్తిని జనావళి హృదయ క్షేత్రాలలో నిక్షిప్తంచేసే కావ్యాన్ని రచించిన సీతారామయ్యగారు ధన్యులు.

ఈ భక్తిపద్యాల పొత్తములో భక్తితోపాటు భావసామ్యత, మానవతాస్పృహ సామాజికస్పృహ చోటుచేసుకొని ఉండడం గమనార్హం.

“అప్పనపల్లి బాలాబాలాజి చతుశ్శత్రు” అనెడి ఈపద్యకావ్యము లలితమైన శైలిలో రచింపబడిన ఉత్తమ గ్రంథము అని నా అభిప్రాయము.

భక్తిభావయుతమైన ఇట్టి మహత్తర కృతులను మరిన్ని రచించి మానవాళికి మహోపకారం చేయగలరనే ఆకాంక్షతో శ్రీ చినసీతారామయ్యను అభినందిస్తూ ఆశీర్వాదిస్తున్నాను.

ఆశ్రమం

7-12-95

బుధజన విధేయుడు

స్వామి సుందరచైతన్యనంద

శ్రీ మద్వేదమార్గ ప్రతిష్ఠాపనాచార్యులు
ఉభయవేదంతాచార్య పీఠాధిపతులు,
వేదవిశ్వవిద్యాలయ స్థాపకులు,

రాజమహేంద్రవరము
4-1-98

శ్రీమత్పరమహంస పరివ్రాజకాచార్యులు
శ్రీశ్రీశ్రీ త్రిదండి శ్రీమన్నారాయణ
రామానుజ చిన్నజీయర్ స్వామిజీవారి

అనంగమా భాషణము

శ్రీ మతే నారాయణాయనమః

అనేక మంగళా శాసనములతో శ్రీమాన్ మెండా సీతారామయ్య గారు వ్రాసిన 'అప్పనపల్లిదేవ' చతుశ్శతి చూచినాము భాషబాగున్నది. భావము ధర్మము. భాషాకావ్యచ్ఛందో లక్షణములు విమియూకౌరతం వడలేదు. కవిత పూర్వజన్మ సుకృతముచేత అలవడుచుండును. శక్తి, నిపుణత, అభ్యాసములచే అవి వన్నెకెక్కును. కళలన్నియు సహజముగా రావలసినవియేకాని ఆహార్యములుకావు.

శ్రీమాన్ సీతారామయ్యగారు తెలుగులో M.A. పట్టాను అందుకొన్నారు. సంస్కృతమున గట్టి పరిచయము ఉన్నవారు. ఉభయ భాషావాఙ్మయములలోతులు తెలిసినవారు. విషయమువారు చెబితే కాక వారి గ్రంథపరిశీలనముద్వారా మాకు కలిగిన అభిప్రాయము. వారి శ్రీవేంకటేశ సుప్రభాతానువాదమునూ పరిశీలించితిమి. భగవంతుడు ఇచ్చిన ఈ కవితా కళను శ్రీమాన్ సీతారామయ్యగారు భగవంతుని స్వరూప రూప, గుణ, విభూతులను లోకమునకు విశద. పరచ ప్రయత్నించిరి. వీరి ప్రయత్నము మాకు మిక్కిలి ప్రమోదమును కల్గించినది. వారింకను ఇట్టిగ్రంథములను రచించ గల్గిన శక్తి యుక్తులను ఆయుధారోగ్యాదులను ఆ కలియుగదైవము శ్రీవేంకటేశ్వరుడు ప్రసాదించుగాక!

చిన్నజీయరుస్వామి

ప్రవచన శిరోమణి: శ్రీ ఉ. వే. ప్ర

శ్రీమాన్ శ్రీ భాష్యం అప్పలాచార్యులు

అమోద ప్రకాశము

శ్రీ మెండా చినసీతారామయ్యగారి జీవితము ధన్యమగునట్లు శ్రీ అప్పనపల్లి బాలబాలాజి తనయనుగ్రహమును వారిపై ప్రసరింపజేసి తనపై చతుశ్శతి పల్కించినాడు. జన్మాంతరసుకృత పరిపాకముచే కవిత్వమబ్బినను భగవదనుగ్రహము లేనిదే భక్తి కలుగదు. మనగొని రేగుపండ్లకును మౌక్తికముల్ వెలవోసినట్లు, తమ కవిత్వమును భగవద్ధితరములకు వినియోగింపకుండుట మహాభాగ్యము. భగవత్కథల యందు రుచికర్ణి వాక్కును సద్వినియోగ పరచు కొనిన పుణ్యశాలి శ్రీ సీతారామయ్యగారు.

“యే యథామాంప్రపద్యంతే తాంస్తథైవ భజామ్యహమ్ ” అని నాడు భగవానుడు. నిర్గుణమగు బ్రహ్మ మే సగుణము సాకారమునై రామకృష్ణాది రూపములతో వెలసి అంతర్యామియై ఉపాస్యమై అర్చి మూర్తియై సర్వజనసంసేవ్యమైనది. పూర్ణమైన తత్త్వమే సులభమైనది. ఆ అర్చిమూర్తి నే సేవించి తరించినారు మన పూర్వులు. ఆ మార్గము ననే శ్రీ సీతారామయ్య పావనగౌతమీ తీరవాసియగు శ్రీ బాలాజీని తమ కృతిపుష్పములతో అర్చించినారు.

భక్తి సహజముగా రావలెను. కవిత్వముకూడ సహజమై దానితో చేరినచో బంగారమునకు పరిమళమబ్బినట్లే. వీరి కవితా ధార సహజము. ఎచ్చటను అతుకు కనబడదు. నడకలో ధారాళత కన్పట్టును. అదే వారి మానసిక భావనా వైశద్యమునకు నిదర్శనము.

సంస్కృత సమాసము నడచునపుడు కుంటు పడకుండ తీగ సాగినట్లు సాగుట చాల మనోహరము.

దైత్యసందోహకాంతార దావదహన !

దురిత సంతమనచ్చటాద్యుమణితేజ!

అనునవి ప్రసన్నగంభీర మధురములు.

భక్తి ఫలమును కోరదు. వి శ్రమించదు. మరొకవైపు పోనిచ్చి గింపదు. కులశేఖరులు మానస రాజహంసమును శృష్టపదపంకజ పంజ రాంతరమున బంధింప ప్రార్థించినారు. సీతారామయ్యగారు తమభక్తి దీపమారకుండ స్వామికరపుటాచ్చాదనము చేయగోరి నారు. ఎంతనిశ్చలమైన భక్తియో.

తనకొక ఫలమును కోరక స్వామికి తమ హృదయమున విశ్రాంతి కల్పింప యున్నందుట పరమభక్తి.

శ్రమము నొందితవేమొ శశ్వద్విలాస!

సృష్టిరక్షాభరంబు వహించినీవు

సేదదీరు మొకింత నా చిత్తశయ్య

అని కోరినారు

కోరకుండుట మాత్రమే కాదు. కులశేఖరులు

“నాస్థాధర్మన ననునిచయే” అనినట్లు

వలదు నుచునదొ సౌఖ్యముల్ వలదు భోగ

భాగ్యచయము అనినారు. ఇదివైరాగ్యము.

అంతేకాదు

కోర్కెలను దీర్చుమని నిన్ను గోరబోను

సుంతదయజూప నిన్ను బ్రార్థింతు ననినారు

ఎంతటి అనన్యభక్తియో చూడుదు

జీవపరమాత్మల కుండు సరిబంధము నెఱుంగుటయే జ్ఞాన సారము.

జీవుడనునేను పరమాత్మ పీవు కింక

రుండనేను జగద్వల్లభుండవీవు

అని జ్ఞానము నావిష్కరించినారు.

వీరు కోరుకొనునవి అందరును కోరదగినవే
కర్మానుగుణముగ వచ్చువానిని కోరనక్కరలేదు
భగవదనుగ్రహము చేతనే రావలసిన వానినేకోరినారు

“ఆత్మనిగ్రహశక్తి సత్కానురక్తి
విమలతరభక్తి, మధురోక్తి”

ఈ నాలుగు లభించుట ఎంతభాగ్యమోకదా:

సహజభక్తితో పల్కులు వచ్చుటచే యతులుప్రాసల కొఱకు
ప్రయాసపడక సురధుసీ సన్నిభంగా సాగినది వీరి చతుశ్శక్తి.

భగవత్కృతాక్షప్రసారరుచి నెరింగిన మహనీయులు సీతారామయ్య
గారు. భగవద్దృష్టి పాతములోఉండే చల్లదనాన్ని

పండు వెన్నెలకంటె సౌపర్యనిమ్మ
గాజలముకంటె మిహికానగంబుకంటె

చల్లనైనదన్నారు. అనుభవించిన వారుకాని అవిష్కరించ లేని
భావమిది.

వీరిభక్తికి సంతసించి బాలాజీ వీరి
పెరటిలోన నీవులమాను వెలసినట్లు
వెలసినాడు. వెలిమొదవు చేరువకువచ్చి
నిలిచినట్లు నిలిచినాడు

జీవితము రిక్తము, వ్యర్థము కాకుండ కాపాడినాడు. ధన్యజీవ
నులు శ్రీసీతారామయ్యగారు. వీరు శ్రీనివాసకృపా పాత్రులై ఇంకను
సరసమధురభక్తిరసమయ కావ్యములను గ్రథించి ఆంధ్రలోకమును
ధన్యమొనర్చి వారుధన్యత నొందునట్లు అప్పనపల్లి బాలబాలాజి
అనుగ్రహించుగాక.

14-11-95

షీలానగర్, విశాఖపట్టణం-12

-శ్రీ అప్పలాచార్యులు

భారతచార్య

డాక్టర్ జొన్నలగడ్డ మృత్యుంజయరావు

ఎం. ఏ. పి. హెచ్. డి.

వేదికలు

ఇది శ్రీ మెండా చిన సీతారామయ్యగారి లేఖని నుండి జాలు వాటిన భక్తి కవితా ప్రవాహము. నన్నాఱు గీత పద్యములలో సాగిన పద్యకవితా పూత గౌతమీస్రోతస్వినయే యిది.

శ్రీ సీతారామయ్యగారు నాకుఁ జిరకాలముగా నాప్రమితులు. మాకుఁగలయా పరస్పరాత్మతయే వారు నన్నుఁ దమ యీ మహాకావ్యమునకుఁ బీఠిక వ్రాయమనుటకును, నేను వ్రాయుటకును గారణము.

వీరిది వఱకెన్నియో కావ్య ఖండికలను రచించి 'తేనెవాఁక'లను సార్థక నామముతోఁ బ్రచురించియుండిరి. ఇటీవల వయోధర్మమును బట్టి సహజముగా నేర్పడు నాధ్యాత్మిక భావసంపదతోఁ దిరుమల వాసుని సుప్రభాతమును దేట గీతులలో నాంధ్రీకరించి శ్రీవారి పాద పద్యములకే సమర్పించి యుండిరి. ఇప్పు డప్పన పల్లిలో వేంచేసి యున్న శ్రీబాల బాలాజీ స్వామివారి శ్రీచరణార విందముల విమల భక్తి పురస్కరముగా సమర్పించిన మలిపుష్పమిది.

ఈ చతుశ్శతిలో నే పద్యమును బట్టి చూచినను వీరి వినిర్మల భక్తిరసము తొనికిసలాడు చుండును. వీరి హృదయమెంత మధురమో, వీరి కవితాశయ్యయునంత మధురము అది యెంత నిర్దుష్టమో యిదియు నంత దోషవర్జితము.

అది యెంత ప్రసన్నమో, యిదియు నంత ప్రసాదగుణభాసురము. పద్య శిల్పమెఱిగిన నిపుణులు పీరు.

వీరి సమాసములు కమ్మచ్చున లాగిన బంగరూదీగలవలె
మనోహరముగా సాగును. మచ్చునకుఁగొన్ని

కనకమయచేల ! ముకురసంకాశరమ్య
భాసురకపోల ! గాయక భక్తగాన
లోల ! కాయకాంతి జితేంద్రనీలజాల !

ఈ పద్యము నందలి యంత్యానుప్రసములప్రయత్న సిద్ధి
ములై యతిమనోహరములై పోతన్న గారి హృద్యపద్యశయ్యను
దలపించుచున్నవి.

యీ పద్యమును జూడుడు.

రామ ! రఘురామ ! జగదభిరామ ! దనుజ
రాజ దుర్వార గర్వవిరామ ! భవమ
హాబ్ధితారకనామ ! భద్రాద్రిధామ !

ఈ సమాసము లెంత లలితలలితములు. ఎంత యక్షిష్టముగా
సాగినవి ! అవి యక్షిష్టములై పఠనమాత్రమునఁ బాఠకుల మనః
క్లేశములను దొలగించి హాయిని జేకూర్చునవిగా నున్నవి.

అంబురుహపత్రనేత్ర ! సంయమి వరేణ్య
మానసారామ వైత్ర ! రమా కళత్ర !
దురితవల్లీలవిత్ర ! సాధుజనమిత్ర !

ఇట్లెన్నియని యుదాహరించుట ! అపనికి దొరకొన్నచో
మొత్తము పద్యముల నన్నిటి నుదాహరింపవలసి యుండును.

వీరు సంస్కృత సమాసముల నెంత హృద్యముగా ఘటించురో,
తెలుఁగు పటుకుబడులను గూడ నంత సద్యోహృదయనైవేద్యముగా
ఘటించగలరు. చూడుడు.

మిసిమి తొలికారు మబ్బుల మేలమాడు

నీలదేహముతోడ మామ్రోల నిలిచి

కనుల విందొనగూర్పుము కాంక్షతీట
 పచ్చవిలుకాని తల్లికిఁ బంటవలఁతి
 కొక్కరూపునఁ బొలయల్కఁ జక్కదిద్దు
 చతుర రసికునిగా నిన్ను స్తుతులొనర్తు
 కనులఁ గూరుకురాదు నెమ్మనము సతముఁ
 బ్రాణభీతిని నూయెల పగిదినుఁగు
 నెటులఁ గరుణించి ప్రోతువో యింకనన్ను
 పెరటిలోన నీవులమాను వెలసినట్లు
 వెలిమొదవు చేరువకు వచ్చి నిలిచి నట్లు
 ఎదురు దెబ్బలు తప్ప నాబ్రదుకులోన
 వీసమెత్తు సౌఖ్య మనుభవింప నైతి
 నుడుకుఁగన్నీరు దుడువ రావోయి వరద!

కొన్ని పద్యములు క్షీరసీర న్యాయమునఁ దత్సమాచ్ఛికపద
 మిశ్రములై వీరి యుభయ భాషా పాండితికి నికషములై యలరారు
 చుండును.

ఆశలను కందిరీగ లీ యంతరంగ
 కోటరము జొచ్చి నిరతమారాటపెట్ట
 శ్రమముఁ బొందెడు నాకు స్వాస్థ్యము నిమ్ము
 ఆజవంజవ పాథోధి యందు ముగ్ధి
 కొట్టు మిట్టాడు నన్నుఁ జీకొట్టుకుండఁ
 దావక కటాక్షనౌకతోఁ గావుమయ్య

శబ్దముపై వీరి కెంతటి యధికారము గలదో భావావిష్కరణ
 మునందును వీరి కంతటి నైపుణ్యము గలదు. పెక్కుపద్యము లుపమా
 రూపకాలంకార భూషితములై భావమరందమును సుకుమారముగాఁ
 బరితల హృదయ పాత్రములకుఁ జూటలిచ్చు చుండును.

ఎట్టి క్షేశములైన నిన్నెంచఁగానె
వెలుతురును జూచి చీకటి తొలఁగురీతిఁ
బంచ బంగాళమై వేగఁ బరుగుఁదీయు

ఈ పద్యము నందలి యుపమ భగవత్స్మరణ మాత్రమున భక్తుల
క్షేశములు పటాపంచలగు వేగమును సూచించుచున్నది.

చూపులు చికోరకంబులై చుట్టుమట్టి
యుష్మదీయాస్య చంద్రపీయూషపాన
పారవశ్యాన నిరతంబుఁ బర్వులెత్తు

ఇందలి రూపకము భగవద్దర్శన భాగ్య ప్రాప్తికై యీకవి పడు
తహతహను వ్యక్తీకరించుచున్నది.

నియమ బద్ధత నిన్ను ధ్యానింపలేను
స్పష్టముగ నీదు కీర్తనల్ పాడలేను
వేదశాస్త్రవైదుష్య మబ్బినది లేదు,
విదిత తీర్థ దర్శనము చుక్కెదురునాకు
ఎంతటి 'నిజాయితీ! ఏమి నిరహంకారత!

భగవతుని మూర్తిని బరితలకు సాక్షాత్కరింపఁ జేయుటలో
వీరి యప్రతిమాన ప్రతిభావిశేషము తెలియుచున్నది. స్తోత్రలహరి
లోని యీ క్రింది పద్యమును దిలకింపుఁడు.

నీరదశక్రనీల రమణీయ తనూవిభవమ్ముతోడ, వి
స్ఫారవిలోచనాబ్జ విలసత్కరుణామధువృష్టితోడఁజూం
ద్రీరుచిరాభ సుందర వినిర్మల హాసముతోడ, భక్తమం
దారః ముకుందః నీ మధురదర్శన భాగ్యమొసంగవేడెదన్

ఈ చతుశ్శతని వీరు స్తోత్రలహరి, శ్రీస్వామి సంకీర్తనము,
అప్పనపల్లి క్షేత్రవైభవము, ఆత్మ నివేదనము, శ్రీరామావతారలీలలు,
శ్రీకృష్ణావతారలీలలు సామాజికస్పృహ, దశావతారవర్ణనము!

కృతిక ర్తృవిషయాదికము, ఫలశ్రుతియని దశవిధములుగా విభజించియున్నారు.

స్తోత్రలహరిలో భగవంతునితోఁ గొన్ని మాటలను ముఖముఖి పలుకుచు నిజమనోరథము నిట్లు నివేదించు కొనినారు.

నీవె మదీయ మానసవనీగుచిమన్మధు మూర్తివంచు సంభావనచేసి, మోహకర మంగళరూప! త్వదీయపాదసేవావిని బద్ధబుద్ధి ననవద్య సుఖప్రద ముక్తిభద్రదంతావళ కుంభపీఠి, సముదాత గతిం జరియింప నెంచెదన్

సర్వముముక్తుజనసాధారణమైన కోరికయే యిది. దానిని జెప్పిన తీరులో నున్నది సొగసంతయు.

శ్రీస్వామి సంకీర్తనములో స్వామి ననేక విధములుగా సంబోధించుట కాన నగును ఎంత సంబోధించినను వీరికిఁ దృప్తిలేదు. అవి యన్నియు నంత్యప్రాస విలసితములై, సమీచీనాలంకారశోభితములై యలరారుచున్నవి. మచ్చునకుఁగొన్ని

శ్రుతి శిఖావతంస పవిత్ర సుందరాంఘ్రి

పల్లవద్వయ! ప్రణవరూప ప్రభావి

తాఖిలాండ కోటి ద్రుహిణాండనిచయ!

నిర్వికార నిరంజన నిర్వికల్ప

నిరుపమాన నిరామయ నిర్విశేష

నిష్కళంక నిరాకార నిర్నిరోధ

స్వామిని వర్ణించుచు నాయనకుఁ బ్రయోగించిన విశేషణములను జూడుడు.

చిద్గగన విస్ఫురదమ్య శీతరోచి,

రాధికా వరవర్ణినీ ప్రణయచూత

పల్లవాస్వాదనోన్మత్త పరభృతంబ!

లక్ష్మీకుచాగ్ర

మృగమదామోద పులకితమేచకాంగ

ఇవి యన్నియు గీర్వాణభాషలోనున్న శ్రీవారి సుప్రభాత పంక్తులను దలపించుచు, వీరి వినిర్మలభక్తిమత్త్వమును జాటుచున్నవి.

ఆత్మనివేదనములో నీ కవివరేణ్యుని పశ్చాత్తప్తహృదయా విష్కరణము జరగి యగ్ని తప్త కాంచనమువలె దన్నిష్కళంకతను బ్రకటించు చున్నది. ఈ పంక్తుల నారయుడు.

బ్రతుకుఁ దార్తీయ పురుషార్థపరముఁజేసి

జీవితచరమాంకమున నిన్ జేరినాఁడ

వ్యసనపరతంత్రు మన్నింపుమయ్య నన్ను

అస్తి నాస్తి సంశయముతో నలమటించి

తావకనిగూఢ పరతత్త్వ తంత్రమేమొ

కానలేని శాలినునన్ గావుమయ్య!

భవదపారసేవాసరోవరమునందు

జలకమాడఁదలంచు నస్మన్మనోమ

రాశమపవర్గరమ్యహర్మ్యమును బొంద

వీరు శ్రీరామావతార లీలలలో రామాయణము నందలి ప్రధాన ఘట్టములను, శ్రీకృష్ణావతార లీలలలో శ్రీకృష్ణుని చరిత్రయందలి ముఖ్యఘట్టములను వర్ణించి రామాయణ భాగవత కావ్యములను బఠితల కందించినారు.

సామాజిక స్పృహలో వీరు నేటి సమాజము నల్లకల్లోలపఱచు వర్ణవ్యవస్థను, అస్పృశ్యతను, రాజకీయ కుహనానాయకుల స్వార్థభూ

రీత వంచనా శిల్పమును, వరశుల్కుదురాచారమును నిరసించిన తీరు ప్రశంసనీయమై వారి సంఘ సంస్కరణాభిలాషమును వ్యక్తముచేయుచున్నది.

తరువాత దశావతారములను గూడ వర్ణించి, బాలబాలాజి! అప్పనపల్లిదేవ! యను మకుటమును బెట్టి యీ కవి శతకలక్షణమును సంపూర్ణముగా సంతరించెను.

“పూజ్యపాదుఁడు బమ్మెర పోతరాజు
సత్కవియెనాకు మార్గదర్శకుఁడుగాఁగ
భవజలధి దాఁటు నీకృతి వ్రాసినాఁడ ననియుఁ

దాను ‘సరససాహితీస్వర్ణ సౌధాగ్రసంచరిష్టుఁ’డ ననియుఁజెప్పుకొనిన మాట సర్వధా సత్యము.

బమ్మెరపోతరాజు కృతియగు భాగవతమువలె నీకృతియు జగద్ధిత సంవర్ధకమై, యాయనకువలె నీయనకును జిరయశస్సంపాదకమై యీకృతి తనరుగాతమని యాకాంక్షించుచున్నాను.

రాజమహేంద్రవరము
8-8-95

జొన్నలగడ్డ మృత్యుంజయరావు

(0)—(0)

స వ్యర్థ ర్థ న ము

శ్రీలు చెలువాలు తెలుగునాట తూర్పుగోదావరి జిల్లాలో ఎన్నో పుణ్యక్షేత్రములు వెల్లి విరిసినవి. దైవ దర్శనమునకు నిలుపు టద్దము లనదగిన యీ క్షేత్రములలో రాజమహేంద్రవరము, దక్షా రామము, కోటిపల్లి, అంతర్వేది, అన్నవరము, మున్నగునవి ప్రాచీన కాలమునుండి పేరెన్నిక గాంచినవి.

కోనసీమకుఁ జెందిన మామిడికుదురు మండలములోని అప్పన పల్లి యను గ్రామము ఇటీవల వెలుగులోనికి వచ్చిన దివ్యతీర్థము. సచ్చిదానంద స్వరూపుడు కల్యాణ గుణధాముడు, భక్తజన వరదుఁడు నైన తిరుపతి వేంకటేశ్వరుఁడు తన తేజోరూపమున శ్రీ బాల బాలాజీ యను పేర నిచ్చట వెలసి ఆబాలగోపాలమునకు ఆరాధ్యదైవమై నాడు. పతిత పావనియగు గోదావరీనదీమతల్లి యేడు పాయలుగఁ జీలఁగ, అందొక పాయ వైనతేయ నదిగా, ఉత్తర దిశాభిముఖముగా, ఈ గ్రామము నొరసి ప్రవహించుచు తూర్పు సముద్రములో సంగ మించుచున్నది. ఈ తీరున దైవప్రాధాన్యము, నదీ ప్రాధాన్యము కలిగిన అప్పనపల్లి తీర్థనామమును సార్థక మొనరించుకొని, పురాతన పుణ్య క్షేత్రములకు దీటుగా తనరారుచున్నది.

అందాల హరివిల్లు పఱుచుకొన్న చందాన కనువిందుగూర్చెడు కొబ్బెర అరటి తోటల నడుమ నెలకొనియున్న యీ తీర్థము పాల కడలిని ప్రభవించిన పున్నమ జాబిల్లివలె భక్తజనబృందమునకు దర్శనీయమై హృదయానంద మొదవించు చున్నది. కోరిన వారికి కొంగు బంగారమై, పేదలపాలిటి పెరటి కల్పకమై విలసిల్లెడి శ్రీ స్వామివారిని సేవించుటకు నలుగడలనుండి తండోపతండములుగ జనులు విచ్చేయు చున్నారు. వేకువజాముననే లేచి, చల్లని పిల్ల

తెవ్వెరల మృదుస్వర్గతో మేనులు పులకింపగా ఉత్తరవాహినిలో,
అఘమర్షణ స్నానమాచరించి, దివ్యమంగళ విగ్రహుడైన దేవదేవుని
దర్శించి వారు ధన్యజీవను లగుచున్నారు.

ఈ నాడిట్టి వైభవ ప్రాభవములతో తులతూగుచున్న అప్పన
పల్లి అనాదిగా జనసంచారమునకు నోచుకోని అరణ్యప్రాంతము.
అప్పన్న యను బాలుడు సర్వసంగపరిత్యాగియై తపముచేసి సర్వే
శ్వరునిలో సమైక్యము పొందిన నాటినుండి యీ ప్రాంతము ఆతనిపేర
అప్పనపల్లిగా జనవ్యవహారమున రూఢికెక్కినదని స్థల పురాణవేత్తల
మాటలను బట్టి తెలియుచున్నది.

“కలౌ వేంకట నాయకః” అని ప్రసిద్ధిగాంచిన శ్రీమన్నారాయణుడు అప్పనపల్లిలో వెలయుటకు ముఖ్య కారకులు శ్రీ మొల్లేటి
రామస్వామిగారు. వృత్తినిబట్టి ఆయన కొబ్బరి వర్తకుడు. ప్రవృత్తిని
బట్టి పరమభాగవతోత్తముడు. ఆయన ఒక శుభదినమున సప్తగిరి
శుని సందర్శించుటకు వెళ్ళి తనకు స్వామి అనుగ్రహ విశేషముచే
వ్యాపారములో లభ్యమైన లాభములో కొంత భాగమును స్వయం
ముగా ఆ శ్రీనివాసుని దివ్యచరణారవింద సన్నిధానమున కానుక
రూపమున సమర్పించుటకు యత్నింపగా, ఏలొకో ఆలయార్చకులు
సమ్మతింప లేదట. దానికి తీవ్రమనస్తాపము చెందిన శ్రీరామస్వామి
తన యిలవేల్పు కోనేటి రాయని తలపోయుచు నిద్రింపగా ఆ యఖి
లాండకోటి బ్రహ్మాండ నాయకుఁ డాయనకు స్వప్నమున సాక్షాత్క
రించి, తన్ను శ్రీ బాల బాలాజీగా అప్పనపల్లిలో ప్రతిష్ఠించి, నిత్య
ధూప దీపనైవేద్యాదులు కొనసాగజేసి తరింపుమని సెలవిచ్చెనట. ఆ
రీతిగా శ్రీయఃపతి కోరిక మేరకు శ్రీరామస్వామి నారికేళ వృక్షసము
దాయముతో ప్రకృతిరామణీయకమునకు పట్టుగొమ్మయైన అప్పన
పల్లిలో ఆ విశ్వంభరుని ప్రతిష్ఠింపజేసి విశ్రుతచరిత్రుడైనాడు. ఆ

ప్రతిష్ఠా శుభముహూర్త సమయ మెట్టిదో కాని నాటినుండి అప్పన పల్లి యాతాయాత తైర్థిక శ్రేణి మనోరథములను నెఱవేర్చు శ్రీత జన సురభియై చెలువొందు చున్నది.

నేను సకుటుంబముగా బహుపర్యాయములు అప్పనపల్లిని సందర్శించుట జరిగినది. వెళ్ళినప్పుడెల్ల నేదోయొక ప్రత్యగ్ర వాగ తీత మధురానుభూతి ప్రస్ఫుటమగుచున్నది. నిర్మల వైనతేయ నిమ్మగా ప్రవాహము, త్రిజగన్నోహన సౌందర్య శాలియైన శ్రీబాల బాలాజీస్వామి, దైవదర్శనాగత సముల్లసితభక్తజనబృందము, నిస్తుల వాస్తు కళాశోభిత దివ్య దేవాలయ వైభవము, చక్రురుత్సవసంధా యక ప్రకృతి సౌందర్యము నాహృదంతరములో ప్రగాఢ ముద్రను పాడుకొల్పినవి. ఇట్టి పవిత్రక్షేత్రనాథుడైన శ్రీ బాలబాలాజీ స్వామిని శతకకృతిరూపమున సంస్తుతించి, సుశ్లోకుడను కావలయు ననెడి స్థిరసంకల్పము నాయెదలో రూపు దిద్దుకొన్నది. సర్వభార మును శ్రీ స్వామిపై మోపి నే నీ ప్రయత్నమునకు కృతనిశ్చయముడ నైతిని.

ఆంధ్ర సారస్వతమున శతకములు పరశ్శతముగా వెలసెనను విషయము విజ్ఞులకువిదితమే. భక్తి, శృంగార, నీతి, వైరాగ్యప్రదాయ కములుగా నివి ఆయా కవివరేణ్యుల అమేయ ప్రతిభా పాటవములకు ప్రతీకలుగా నిలిచి, సాహితీ ప్రియం భావుకులకు కర్ణరసాయనము లగుచున్నవి.

శతకము నందలి పద్యములకు పూర్వాపరసమన్వయ మక్కరలేదు. ఏ పద్యమున కాపద్యము ప్రత్యేక వైశిష్ట్యముగలిగి వర్ణ్యవస్తువును పతితల మనోముకురములందు ప్రతీయమాన మొనర్చుచుండును. ప్రాచీనాంధ్రకవుల శతకసారస్వతమును తులనాత్మక పరిశీలనము చేసినచో మనకి విషయము విస్పష్టమగును.

“నా నేర్చిన భంగిఁ జెప్పి వరణీయుఁడ నయ్యెద భక్తకోటి
 కిన్” అని ప్రవచించిన తిక్కనామాత్యుని, అభిజ్ఞోక్తిని సిగపూపుగా
 స్వీకరించి, నేను “బాలబాలాజి! అప్పనపల్లిదేవ!” అను మకుటముతో
 ఈ చతుశ్శతిని సంతరించి ఆస్తికమహాశయులకు పూజా ప్రసూన
 ముగా సమర్పించుకొనుచున్నాను. ఎడనెడ కొన్ని పద్యములు సం
 స్కృత సమాసభూయిష్టముగా నున్నను, అవి భగవన్నామ గుణ
 రూప సంకీర్తనమునకు అనువై యుండునని తలచితిని. సహృదయ
 భాగవతశేఖరులు కర్తృత్వ విషయమునకంటె శతకస్థదైవ సంస్మరణ
 విషయమునకు ప్రాముఖ్యమునొసఁగి, యీకృతిని నిత్యపఠనపాఠన
 యోగ్యమొనర్చి, ఆ నీరేజాక్షుని నిర్వాజకృపాకటాక్ష సుధారసనిస్స
 రణములో పరిపూతులు కాగలరని విశ్వసించుచున్నాను.

ఇట్లు,

విద్యజ్ఞన విధేయుడు

సీతారామయ్య

కృతజ్ఞతా సమనోంజలి

విష్ణుపారమ్య ప్రతిపాదకమై భక్తిభావ బంధురమైన, ఈనా 'అప్పనపల్లి శ్రీబాలబాలాజీ చతుశ్శతి' ముద్రాణార్థము అనతికాలములోనే అమేయమైన ఆర్థికసాహాయ్యమును అందించిన తిరుమల తిరుపతి దేవస్థానయాజమాన్యమువారికి మదీయకృతజ్ఞతా పురస్త్రుత నమస్కృతులు.

నిరంతరగీతాజ్ఞానయజ్ఞ నిర్వహణ ధురీణులయ్యును. నా యభ్యర్థనను మన్నించి, యీ చతుశ్శతిని సమగ్రావలోకనము చేసి, సన్నతిని మెచ్చి "ప్రహర్షోక్తిని" ప్రవచించిన, ఆధ్యాత్మిక చింతనా విహాయసవీధి విశ్రుతవిహారలు, చతురవాక్సుధాసారసమ్మోదిత శ్రోతృజనసారంగసందోహులు, 'జ్ఞాన బ్రహ్మ' "అర్హవిద్యా వాచస్పతి" శ్రీశ్రీశ్రీ స్వామిసుందర చైతన్యానందులవారికి-

అత్యంత వాత్సల్యముతో అనుగ్రహ భాషణ మొసంగి, నన్ను లరింపజేసిన, శ్రీమద్వేదమార్గ ప్రతిష్ఠాపనాచార్యులు, ఉభయవేదాంతాచార్య పీఠాధిపతులు, వేదవిశ్వవిద్యాలయ స్థాపకులు, శ్రీమత్పరమ హంస పరివ్రాజకాచార్యులు. శ్రీ శ్రీశ్రీ త్రిదండి శ్రీ మన్నారాయణ చినజీయర్ స్వామిజీ వారికి-

కోరినదే తడవుగా కాదనకుండా సాదరముగా ఈ చతుశ్శతిని సమాలోకనము చేసి, తమ 'ఆమోద ప్రకాశము'ను ప్రసరింపజేసిన, శరీష సుమకోమల సుధామధురోక్తి విలసితులు, వ్యాఖ్యాతృవతంసులు 'ప్రవచన శిరోమణి' శ్రీమాన్ శ్రీభాష్యం అప్పలాచార్యుల వారికి-

చక్షురక్షర సంయోగముతో ఆద్యంతము అనుశీలించి మత్కృతికి మురిపెంపు "మేలిపలుకు" లొలికించిన మాన్యమిత్రులు, విద్వత్కవి వరేణ్యులు, 'భారతాచార్య' డాక్టర్. జొన్నలగడ్డ మృత్యుంజయ రావుగారికి- మామక మనఃపూర్వక నమస్సుమనస్సులు.

నా రచనను సుహృద్భావముతో సమీక్షించిన స్నేహశీలుఁడు శతావధాని శ్రీ అబ్బిరెడ్డి పేరయ్యనాయుడుగారికి - నాకు వివిధ విషయములలో సహకరించిన ఆత్మీయులు శ్రీ యర్రంశెట్టి శ్రీనివాస రావుగారికి, శ్రీ పంపన రామారావుగారికి-నా హార్దాభినందనలు.

నాలో ప్రాదుర్భవించిన భగవద్భక్తిని ఛందోబద్ధ కవితారూప తరంగిణిగా, జాలువాఱు జేయుటలో గృతకృత్యులైన నా సహధర్మచారిణి శ్రీమతి రాజరత్నమునకు, ప్రియపుత్రుఁడు చిరంజీవి వేంకట సత్యదుర్గా ప్రసాదరావునకు ప్రేమ పుత్రిక చి॥ సౌ॥ కొత్తపల్లి అనూరాధకు-మదాశీ రక్షతలు.

ముఖపత్రముపై ముద్రించుటకై మొలకనవ్వులుచిందించు శ్రీ బాలబాలాజీస్వామివారి ఛాయా చిత్రమును అందజేసిన శ్రీ అప్పన పల్లి బాలబాలాజీ దేవస్థాన యాజమాన్యమువారికి నా కృతజ్ఞతా సహకృతానేక సాధువాదములు.

అమిత శ్రద్ధాసక్తులతో ఈనా హస్తాక్షర కృతికి, రమణీయ ముద్రణాకృతిని కల్పించుటలో అహరహము పరిశ్రమించిన విజయశ్రీప్రెస్ అధినేత చిరంజీవి గణపతిరావునకు నా ఆశీర్వాదములు.

ఇట్లు

సాహిత్యాధ్వనీనుఁడు

- మేండా చిన సీతారామయ్య

ఇష్ట దేవతాస్తుతి

శ్రీరాధావనజేక్షణా కుచయుగ శ్రీగంధ సంవాసిత
స్ఫారోరస్థల తాస్తుభుండు, మురళీ సంగీత సమ్మోహితా
భీరైః జీనయనా విలాస నటనాపేక్షాంతరంగుండు, బృం
దారామాంతరకేళిలోలుఁడు యశోదాపత్య మోమున్ మమున్ 1

సామజదై త్యసూదనుఁడు, శైలవిభేదన ముఖ్యదేవతా
స్తోమకిరీటరత్న రుచిశోభిత దివ్యపదాంబుజుండు, దు
ర్గామహిళామనోహరుఁడు, రౌప్యగిరింద్రవిహారుఁ డార్తలో
కామరభూరుహుండు శివుఁ డాద్యుఁడు మమ్ములనేలు నిచ్చులున్. 2

సురమునిసంఘముల్ గొలువ శుభ్ర కుశేశయ పీఠిపై నిరం
తరము వసించి పల్కుఁజెలి నవ్వులపువ్వులఁ జొక్కునట్టి యా
సరసిజ నాభసూతి ననిశంబును మాకుఁ జిరాయురున్నతుల్
కరుణ నొసంగవేఁడెదను గ్రమకవిత్వవచస్సుమాంజలిన్. 3

దురితధ్వాంతముఁ బాపఁ దిగ్మరుచిగా దుఃఖాద్రిసందోహమున్
హరియింపన్ గులిశమ్ముగాఁ బ్రబల విఘ్నానోకహానీకమున్
బెఱుకన్ జండమరుత్తుగాఁ బరఁగుస్తంబేరాస్య హేరంబునిన్
స్థిరభక్తిన్ భజియింతు నేను ధిషణాదీవ్యత్కవిత్యాప్తికై. 4

నిర్జర ప్రసోతస్వినీ వీచికా డోలి
కా మాలికా చలతోమల నవ
కల్హార సాంద్రసుగంధ సంగ్రహణ స
మాగత సమద బంభర నితాంత
ఝంకార విభ్రాంత ఝషకేతనాధూత
శింజినీ వల్లివిచిత్రరావ
విహ్వల యౌవత విభ్రమ విహరణ
ప్రసాసాద చంద్ర శాలాప్రతిష్ఠి
తక్షపేశదృష్ట్యల స్థగితమాక్తి
కాతత చ్చవు లొలయు సాకేతమందు

మలయు జానకీజాని మామక దురంత

పాపభుజగసుపర్ణుడై వఱలుఁగాక.

5

నీరధి లంఘనావగత నిర్భరరంహుని రామపాద నీ
రేరుహ మాకరంద లహరీ పరితోషిత చిత్తభృంగునిన్
హీరసముజ్జ్వలాంగుని వనేచరనాథునిఁ బింగళాక్షునిన్

మేరుసమానధీరుని సమీరకుమారునిఁ గొల్తు భక్తిమై

6

క్షీరపయోధిపుత్రియయి శిష్టవరప్రద కామధేనువై
వారిజనేత్రు పేరురముపై నెడఁబాయక పొల్చియుండు ల

క్షీరమణీలలామ నిజశీతలపేశల సద్భ్రాతాసుధా

సారములన్ మముం దనిపి శాశ్వతభోగము లిచ్చి కావుతన్.

7

ఓ జగదేకమాత! వికచోత్పల పత్రవిశాల నేత్ర! ని

ర్వాజ కృపాసముద్ర! నిగమాంత హిరణ్మయ కుండలప్రభా

రాజిత సత్సభాంతరః చిరంతన మౌనిజనాన్యదర్పణ

భ్రాజిత దివ్యరూప! నినుఁ బాయనిభక్తి భజింతు భారతీ!

8

విమల కృష్ణానదీ వీచికా గత సమీ

రంబులు వింజామరములు వీవ

మల్లిశ్వరస్వామిమ స్తకాలంకృత

బాలేందురోచి నివాళు లిడఁగ

ఇంద్రకీలాహగ్య సాంద్రవృక్షచ్ఛాయ

భవ్యాతపత్రమై పరిధవిల్ల

వందారు సద్భక్తబృందాంతరంగముల్

పూజా సుమంబులై పొలుపు మిగుల

విజయవాటికా సౌవర్ణ పీఠిమీఁద

నయనపర్వంబుగా దర్శనం బొసంగు

కనకదుర్గా! విదారిత కలుషవర్గ!

వీటి కోళ్ళందు కొనుచు మమ్మేలు తల్లి

9



స్తోత్ర ల హ రి

శ్రీ కై వల్యపదప్రద!

నాకధునీజననపాద! నందక ధారీ!

సాకార! నిరాకార! భ

వాకూపార కలశీజ! ఆగమరూపా!

1

తిరుపతి వేంకటరమణా!

దరహాసముఖారవింద! ధరణీ దయితా!

నిరుపమ కారుణ్యగుణో

త్తర! త్రిగుణాత్మక! దశావతారవిరాజీ!

లీలామానుష విగ్రహా!

ప్రాలేయమయూఖమౌళి వందితనామా!

త్రైలోక్యాభయదాయక!

క్షాళితశరణార్థిదురిత కర్దమనిచయా!

2

నీరద శక్రనీలరమణీయ తనూవిభవమ్ముతోడ, వి

స్ఫార విలోచనాబ్జవిలసత్కరుణా మధువృష్టితోడఁ జాం

ద్రీరుచిరాభసుందర వినిర్మల హాసముతోడ, భక్తమం

దార! ముకుంద! నీ మధుర దర్శన భాగ్య మొసంగ వేడెదన్ 4

నీవె మదీయమానసవనీ రుచిమన్మధుమూర్తివంచు, సం

భావన చేసి, మోహకరమంగళరూప! త్వదీయపాదసే

వా వినిబద్ధబుద్ధి ననవద్యసుఖప్రదముక్తిభద్రదం

తావళ కుంభపీఠి సముదాత్తగతిన్ జరియింప నెంచెదన్. 5

మోహనవంశనాళరవమున్ వినినంతనె సృష్టియెల్ల, ను

త్సాహసమగ్రతన్ బరవశంబగు నందు, రదొక్కమాటు, శే

షాహిశయాన! నా చెవుల హాయిగ నింపుము, స్వర్గసౌఖ్య సం

దోహముఁ గోరబోను బరితోషముతోఁ బులకింతు నీ యొడిన్. 6

నీ రమ్యలోక జ్యోతి
 తాన్నె రోచులు నిండినట్టి నామది పారా
 వారమ్మె యుప్పొంగదె?
 పారాశర్యాది సుకవి వర్ణిత చరితా!

7

పదునాఱేడుల ప్రాయమందుఁ గవితా ప్రావీణ్యముం జూపి, శా
 రదఁ గై పేసితి 'తేనెవాఁక'లను పేరన్ ఖండకావ్యోపదన్
 ముదమొప్పారఁగ "సుప్రభాత" సుమనఃపుంజంబు నీకిచ్చితిన్
 మది నిన్గాంచు నదృష్టమియఁగదె శ్రీమద్వేంకటాద్రిప్రభూ! 8

ఒప్పులొ తప్పులొ యెఱుఁగ నొజ్జల పజ్జను నేర్చినట్టి మేల్
 కప్పురతావి పోడుములు గల్గు తెలుంగుఁగవిత్వపుంజవుల్
 చొప్పడ ని న్న నారతము స్తోత్రము సేసెద, కావ రాఁగదె
 అప్పనపల్లి దేవర! కృపామృతసాగర! వేంకటేశ్వరా! 9

భక్తితోఁ జతుశ్శతని నీపై రచించి
 ప్రీతి నీకుఁ గాన్కగ సమర్పించుకొంటి
 భక్తరోలంబనికురుంబ పారిజాత!
 వేంకటేశ్వర! నన్ను దీవింపుమయ్య!

10

అనుక్రమణిక

| | పుట |
|-----------------------------|-----|
| 1. శ్రీ స్వామి సంకీర్తనము | 1 |
| 2. అప్పనపల్లి క్షేత్రవైభవము | 10 |
| 3. ఆత్మ నివేదనము | 17 |
| 4. వివిధ దైవత భాగవత వర్ణనము | 61 |
| 5. శ్రీరామావతారలీలలు | 64 |
| 6. శ్రీకృష్ణావతారలీలలు | 68 |
| 7. సామాజిక స్పృహ | 75 |
| 8. దశావతార వర్ణనము | 81 |
| 9. కృతిక ర్తృవిషయాదికము | 83 |
| 10. ఫలశ్రుతి | 85 |



1 శ్రీ స్వామి సంకీర్తనము

శ్రీసతీలోచనోత్పల భాసమాన
పూర్ణిమాహిమధామ! అంభోజనాభ!
శ్రీతజనావనదీక్షాధురీణహృదయ!
బాలబాలాజి! అప్పనపల్లిదేవ!

1

అసిమధ్యాంతరహిత! ప్రహ్లాద నార
దాది సద్భక్తజనసేవితాంఘ్రియుగళ!
విహగపరివృథవాహన! వేదవేద్య!
బాలబాలాజి! అప్పనపల్లిదేవ!

2

మాన్యమునిగణజేగీయ మాన చరిత!
సకల లోకపాల! మనోజ్ఞ శక్రనీల
శతసహస్ర రోచిర్నిభ శ్యామలాంగ!
బాల బాలాజి! అప్పనపల్లిదేవ!

3

దైత్యసందోహకాంతారదావదహన!
దురితసంతమసచ్ఛటాద్యుషణితేజ!
పీతకాశేయ పరిధాన! విశ్వరూప!
బాలబాలాజి! అప్పనపల్లిదేవ!

4

మఘవముఖ్యనిర్జరనమ్రమౌళిరత్న
కాంతినీరాజితచరణకంజయుగ్మ!
పన్నగాధీశపర్యంక! పరమపురుష!
బాలబాలాజి! అప్పనపల్లిదేవ!

5

ప్రణవకాసారసంచారరాజహంస!
వివిధబాధాశిలోచ్ఛయభిదురపాణి!
భాగవతచాతకవిసీలవార్షికాభ్ర!
బాలబాలాజి ! అప్పనపల్లిదేవ!

6

శంఖ చక్ర గదా శార్ఙ్గ సహితహస్త!
సురధునీజన్మకారణసుభగపాద!
జానుపర్యంతలంబితస్వర్ణహార!
బాలబాలాజి! అప్పనపల్లిదేవ!

7

సత్పురుషశుకానీకరసాలసాల!
చికురపిహితవిశాలసున్నిగ్ధఫాల!
అప్రమేయవిశిష్టగుణాలవాల!
బాలబాలాజి ! అప్పనపల్లిదేవ!

8

శ్రీనివాస! పద్మావతీప్రేమపారి
జాతసౌరభ్యసంసక్తచంచరీక!
సచ్చిదానందసద్గుణసౌమ్యమూర్తి!
బాలబాలాజి ! అప్పనపల్లిదేవ!

9

యదుకులాంబుధిచంద్ర! మాయాప్రకల్పి
తాఖిలజగత్సమూహ! వేదాంతకనక
పంజరస్ఫురచ్ఛారిక! పాండురంగ!
బాలబాలాజి ! అప్పనపల్లిదేవ!

10

శ్రీస్వామి సంకీర్తనము

సుజనహిత ! జగన్నాటక సూత్రధారి !
సర్వలోకై కదేశికసార్వభౌమ !
పూర్వగీర్వాణదుర్వారగర్వహరణ !
బాలబాలాజి ! అప్పనపల్లిదేవ !

11

నవ్యనవనీతచోర ! బృందావనీ వి
హార ! శతకోటిమన్మథాకార ! రుక్మి
ణీ రుచిరదరహాసచాంద్రీచకోర !
బాలబాలాజి ! అప్పనపల్లిదేవ !

12

దేవకీప్రియాత్మజ ! వసుదేవనయన
తామరసనభోమణి ! యశోదా ముదబ్ధి
పర్వ చంద్రమ ! నందగోపాలబాల !
బాలబాలాజి ! అప్పనపల్లిదేవ !

13

అమృతరూప ! హృషీకేశ ! యజ్ఞపురుష !
విష్ణురత్రవ ! వైకుంఠ ! వృష్ణితిలక !
అచ్యుత ! వృషాకపి ! ఉపేంద్ర ! అద్వితీయ !
బాలబాలాజి ! అప్పనపల్లిదేవ !

14

బర్హి బర్హావతంస ! దాశార్హ ! రమ్య
కౌస్తుభవిరాజమాన వక్షఃప్రదేశ !
సప్తభూభృన్నివాస ! ప్రసన్నహాస !
బాలబాలాజి ! అప్పనపల్లిదేవ !

15

ఏకశృంగ! విష్వక్సేన! వృష! విరించి!
 విష్ణుదేవ! సాత్వత! శిపివిష్ట! కపిల!
 పృశ్నిగర్భ! అధోక్షజ! విశ్రుతాత్మ!
 బాలబాలాజి! అప్పనపల్లిదేవ!

16

వామదేవప్రియంకర! సోమసూర్య
 లోచనద్వయ! నిర్జర నై చికి ప
 యోభిషేకస్ఫురన్నిత్యయావనాఢ్య!
 బాలబాలాజి ! అప్పనపల్లిదేవ!

17

రాధికా వరవర్ణినీ ప్రణయచూత
 పల్లవాస్వాదనోన్మత్తపరభృతంబ!
 రాసలీలావినోదసంప్రవణహృదయ!
 బాలబాలాజి! అప్పనపల్లిదేవ!

18

ముంజకేశ! త్రివిక్రమ! ముక్త సంగ!
 చక్రపాణి! చతుర్భుజ! జలజనాభ!
 కైటభారి! నారాయణ! కనకవసన!
 బాలబాలాజి! అప్పనపల్లిదేవ!

19

నిర్మల జ్ఞానదీపకాంతిచ్ఛటా వి
 దారితభవాంధకార! పంకేరుహాస
 నాదిదైవదురాపదివ్యస్వరూప!
 బాలబాలాజి! అప్పనపల్లిదేవ!

20

ఫల్గునశతాంగచోదక! ప్రత్యగాత్మ!
 చైద్య మస్తకచ్ఛేదక! సత్యదేవ!
 మహితముచికుందమోక్షద! మంజుభాష!
 బాలబాలాజి! అప్పనపల్లి దేవ!

21

చతురశ్చంగారసాగర! శాంతరూప!
 సురుచిర మసార సన్నిభ శోభనాంగ!
 అభయ ముద్రాంచిత వర కరాంబుజాత!
 బాలబాలాజి! అప్పనపల్లిదేవ!

22

సనకముఖ్యయోగీశ్వరవినుతచరిత!
 మారుతాత్మజపూజితచారుచరణ!
 కార్తవీర్యబాహు సహస్ర గర్వ హారి!
 బాలబాలాజి ! అప్పనపల్లిదేవ !

23

సింధుకన్యామనోహర! శేషభోగ
 మణివిరాజితమేచక మంజులాంగ!
 నవ్యమౌక్తికాలంకృతనాసికాగ్ర!
 బాలబాలాజి! అప్పనపల్లిదేవ!

24

గర్భదారిద్ర్యవిధ్వంసకప్రసిద్ధ
 నామ! సంస్తుత్యసద్గుణోద్దామ! సవిత్తు
 వంశ కలశాబ్ధి సోమ! విపద్విరామ!
 బాలబాలాజి! అప్పనపల్లిదేవ!

25

అసితకువలయసమధికమస్పృణదేహ!
 మిత్రవిందా మనఃప్రియ! చత్రితాహి,
 హంసడిభక దుర్ణయ తుహినాంశుమాలి!
 బాలబాలాజి! అప్పనపల్లిదేవ!

26

దేవకీగర్భశుక్తి మౌక్తి కఫలంబ!
 సత్కభామా మనోవనీ నిత్యచైత్ర
 త్రిజగదాహ్లాదకారకదివ్యరూప!
 బాలబాలాజి! అప్పనపల్లిదేవ!

27

నిర్వికార! నిరంజన! నిర్వికల్ప!
 నిరుపమాన! నిరామయ! నిర్విశేష!
 నిష్కళంక! నిరాకార! నిర్నిరోధ!
 బాలబాలాజి! అప్పనపల్లిదేవ!

28

క్షీరసాగరశయన! లక్ష్మీ కుచాగ్ర
 మృగమదామోదపులకితమేచకాంగ!
 భవ్యనిశ్శేయసప్రదపాదపద్మ!
 బాలబాలాజి! అప్పనపల్లిదేవ!

29

నందనందన! గోవింద! నాదలోల!
 కేశవ! వనమాలి! హరి! శ్రీకృష్ణ! శౌరి!
 కంబుకంధర! కమలాక్ష! కంసవైరి!
 బాలబాలాజి! అప్పనపల్లిదేవ!

30

శ్రీ స్వామి సంకీర్తనము

మాధవా! మధుసూదన! మదనజనక!
వరకృపావరుణాలయ! వాసుదేవ!
వడ్డికాసులసామి! శ్రీవత్సచిహ్న!
బాలబాలాజి! అప్పనపల్లిదేవ!

31

నిత్యసంతోషదాయక! శ్రుత్యతీత
భవ్యకాంతివిద్యోతితదివ్యదేహ!
నిజముఖోద్గీతగీతాధునీప్రవాహ!
బాలబాలాజి! అప్పనపల్లిదేవ!

32

అంబురహపత్రనేత్ర! సంయమివరేణ్య
మానసారామచైత్ర! రమాకళత్ర!
దురితవల్లీలవిత్ర! సాధుజనమిత్ర!
బాలబాలాజి! అప్పనపల్లిదేవ!

33

ఉపనిషద్వనకేశీమయూర! కాళి
యాహిభోగ్రవిస్ఫురితాంఘ్రియుగళ!
పద్మజాతాండభాండసంభరితగర్భ!
బాలబాలాజి! అప్పనపల్లిదేవ!

34

సర్వతోముఖ! భక్తవత్సల! పురాణ
పురుష! కుత్కిలధారి! మధ్వరి! సహస్ర
శీర్ష! దామోదర! ముకుంద! సింధుసదన!
బాలబాలాజి! అప్పనపల్లిదేవ!

35

రామ! రఘురామ! జగదభిరామ! దనుజ
రాజదుర్వారగర్వవిరామ! భవ మ
హాబ్ధి తారకనామ! భద్రాద్రిధామ!
బాలబాలాజి! అప్పనపల్లిదేవ !

36

శ్రుతిశిఖావతంసపవిత్రసుందరాంఘ్రి
పల్లవద్వయః! ప్రణవరూపప్రభావి
తాఖిలాండకోటి ద్రుహిణాండనిచయ!
బాలబాలాజి! అప్పనపల్లిదేవ!

37

కనకమయచేల! ముకురసంకాశరమ్య
భాసురకపోల! గాయకభక్తగాన
లోల! కాయకాంతిజితేంద్రనీలజాల!
బాలబాలాజి! అప్పనపల్లిదేవ!

38

శ్యామసుందర! భువనరక్షైకదక్ష!
చిద్గగనవిస్ఫురద్రమ్యశీతరోచి!
నామగుణరూపరహిత! సన్మాన్యచరిత!
బాలబాలాజి! అప్పనపల్లిదేవ!

39

నిగమనిగదితనిరుపమసుగుణపుంజ!
అష్టకులసతీరుచిరవక్త్రాబ్జమిహిర!
విష్టపత్రయరక్షావిశిష్టహస్త!
బాలబాలాజి! అప్పనపల్లిదేవ!

40

నిఖిలదిగధీశ బృంద వందిత పదాబ్జ !
 శుకమునీంద్రవచోవార్ధిశుభ్రకిరణ!
 వాఙ్మనోనేత్రదుర్లభభాగ్యరాశి!
 బాలబాలాజి! అప్పనపల్లిదేవ!

41

జలజభవ శార్ఙ్గ శర్వతేజఃప్రభాస!
 ముగ్ధమోహనసౌందర్యముదితభువన!
 సాధుసారంగయూధవర్షాపయోద!
 బాలబాలాజి ! అప్పనపల్లిదేవ!

42

జయ భుజంగాహితధ్వజ! జయ రమేశ!
 జయ సునాసీరసేవిత! జయ మురారి!
 జయ కపర్దికార్ముకభంగ! జయ శుభాంగ!
 బాలబాలాజి! అప్పనపల్లిదేవ!

43

శ్రౌతమాకందశాఖాచరత్ప్రకేంద్ర!
 ఘోషయోపిజ్జనాపరకుసుమబాణ!
 శుక్లపక్షచంద్రాలోకశుభ్రహాస!
 బాలబాలాజి! అప్పనపల్లిదేవ!

44

2 అప్పనపల్లి షీత్రవైభవము

రమ్మవై కుంతపురిపై విరక్తిఁ జెంది
కోనసీమ నప్పనపల్లి కోవెలకును
పద్మతోడ వచ్చిన నీకు స్వాగతంబు!
బాలబాలాజి! అప్పనపల్లిదేవ!

45

ఉత్తరదిశాభిముఖముగాఁ జిత్త మలరఁ
బాటు వైనతేయాపగాతీరభూమి
ఖ్యాతిఁ గాంచిన శ్రీతలోకకల్పశాఖి!
బాలబాలాజి! అప్పనపల్లిదేవ!

46

నయనపర్వముఁ గూర్చెడి నారికేళ
వృక్షసంతతి నడుమ సంప్రీతిఁ గొలుపు
దేవళంబున నెలకొన్న దివ్యమూర్తి!
బాలబాలాజి! అప్పనపల్లిదేవ!

47

మిసిమి తొలుకారుమబ్బుల మేలమాడు
నీలదేహముతోడ మా మ్రోల నిలిచి
కనుల విందొనగూర్చుము కాంక్ష తీఱ
బాలబాలాజి! అప్పనపల్లిదేవ!

48

ధర్మసంస్థాపనార్థమై ధరణిఁ బుట్టి
దుష్టనివహంబుఁ గూల్చి సాధులను గాచి
భక్తరక్షకబిరుదానఁ బరఁగు వరద!
బాలబాలాజి! అప్పనపల్లిదేవ!

49

సూరిజనులకుఁ గొంగుబంగార మగుచు
దీనజనులకు దేవతాధేను వగుచు
ముదముతో దర్శనం బిచ్చు సదమలాంగ!
బాలబాలాజి! అప్పనపల్లిదేవ!

50

సౌరభంబులు చిమ్ము పటీరజలము
నాలయపు వాకిటను గలయంపిఁ జల్లి
మేలి మ్రుగ్గులు వెట్టిరి మెలఁత లెలమి,
బాలబాలాజి! అప్పనపల్లిదేవ ।

51

కర్ణపేయమై గుడిని జేగంట మ్రోఁగఁ
గనుల నానందబాష్పశీకరము లొల్క
జనులు నినుఁ జూచు వేడుక సాగినారు;
బాలబాలాజి! అప్పనపల్లిదేవ!

52

ప్రాతరాదిత్యకిరణవారమ్ము సోఁకి
పులకరించిన క్రొందమ్మిపూలు దెచ్చి
దాసు లర్చింప నిన్ను విచ్చేసినారు
బాలబాలాజి! అప్పనపల్లిదేవ!

53

వేదకోవిదగ్రామణుల్ విప్రవరులు
వారిదగభీరకంఠరావముల నిన్ను
మస్తకన్యస్తహస్తలై ప్రస్తుతింతు;
బాలబాలాజి! అప్పనపల్లిదేవ!

54

అభము శుభము నెఱుగని యప్పన్న నాఁడు
తపము చేసిన యట్టి యీ స్థలము నేఁడు
రహిని నీ యున్నిచేఁ దీర్థరాజమయ్యె;
బాలబాలాజి! అప్పనపల్లిదేవ!

55

“దేవదూత” రామస్వామి దీక్షఁ బూని
ఏడుకొండలపాని సర్వేశు నిన్ను
‘బాల బాలాజి’ గా నిటఁ బాదుకొలిపె
బాలబాలాజి! అప్పనపల్లిదేవ!

56

అగ్ని దగ్ధ మై పూరిల్లు హరువు మీఱి
దివ్య దేవాలయంబుగాఁ దేజరిలఁగ
హేతుభూతుఁడ వీ వని యెంతు మేము;
బాలబాలాజి! అప్పనపల్లిదేవ!

57

కో వెలకు ధ్వజ స్తంభంబుకొఱకు, వఱద
లోన తేకుమ్రాను తనంతఁ దానె యేఁగు
దెంచు టన్న నీ మహిమ గాఁ డెల్ల మయ్యె;
బాలబాలాజి! అప్పనపల్లిదేవ!

58

నాఁడు చెఱసాలలోఁబుట్టి నావు; నేఁడు
వేడ్కఁ గొబ్బెరరాళిలో వెలసినావు;
నీదు లీలలు మాకు వర్ణింపఁ దరమె
బాలబాలాజి! అప్పనపల్లిదేవ!

59

నిత్య యాత్రాస్థలంబుగా, నిఖిలభక్త
కామితార్థప్రదాయిగాఁ గడుఁబ్రసిద్ధిఁ
గాంచె నప్పనపల్లి నీ కారణముగ;
బాలబాలాజి! అప్పనపల్లిదేవ!

60

మల్లికా కుంద మందార మాలతీ ల
తాంత మాలికల్ నీ కంఠ మం దలరక
రింపఁ జేరినారు జనులు శ్రేణులుగను
బాలబాలాజి! అప్పనపల్లిదేవ!

61

జాతికులమతభావంపు శంక లేక
యెల్లవారలు సహపంక్తి నుల్ల మలర
భోజనము పేయుట గుడి నబ్బరము గాదె;
బాలబాలాజి! అప్పనపల్లిదేవ!

62

శేషపర్యంకశాయి లక్ష్మీధవుండు
పార్థసారథి పుట్టలోఁ బాలు ద్రావు
శ్రీనివాసుఁడు కోవెలఁ గానిపింతు
బాలబాలాజి! అప్పనపల్లిదేవ!

63

మయునిఁ దలదన్ను శిల్పులు నయము మీఱ
దివ్యనిస్తులవాస్తు దీధితులు నింపి
తిరుమలకు దీటుగా గుడిఁ దీర్చినారు;
బాలబాలాజి! అప్పనపల్లిదేవ!

64

విమలగోదావరీతరంగముల మీఁది
కొదమతెమ్మెరల్ వేఁబోక ముదముతోడ
వీచి వీచోపులై నీకుఁ బ్రీతినెఱపు;
బాలబాలాజి! అప్పనపల్లిదేవ;

65

అప్పరోవధూవ్రాతంబు నపహసించు
నాటవెలఁదులు చతురలాస్యము లొనర్పఁ
గలిమిదేవేరి క్రిగంట నలరు స్వామి
బాలబాలాజి! అప్పనపల్లిదేవ!

66

ఫణసహస్రంబు ఛత్రమై పరిధవిల్ల
భుజగనాథుఁ డనంతుఁడు నిజతనూ వి
లాస మెసఁగ ని న్నొలువ విచ్చేసినాఁడు
బాలబాలాజి! అప్పనపల్లిదేవ!

67

పక్షవిక్షేప సంజాత పవనవేగ
ఘూర్ణితాంభోధి ఖగరాజు కుతుక మొప్ప
నీ విహారవాహన మౌచు నిలిచినాఁడు
బాలబాలాజి! అప్పనపల్లిదేవ!

68

స్వర్ణశైలాభదేహుండు, స్వామికార్య
తత్పరుఁడు హనుమంతుఁడు ద్వారపాల
వృత్తిఁ జేపట్ట నీగుడి నిచ్చ గించె;
బాల బాలాజి! అప్పనపల్లిదేవ!

69

కలుషహరిణి యాకాశగంగ నీదు
చారుచరణకంజాతసంజాత యగుచు
విష్ణుపది యన్న తనపేరు విశదపఱిచె
బాలబాలాజి! అప్పనపల్లిదేవ!

70

కామగవిపాలతోడ సుతాముఁ డెలమి
నమ్మతమాధుర్యతుల్యపాయసముఁ దెచ్చి
ముచ్చటగ నీకు నైవేద్య మిచ్చి మురియు;
బాలబాలాజి! అప్పనపల్లిదేవ!

71

సరస సంగీత రసధునీ ఝగులు పొంగ
నారదుఁడు తుంబురుఁడు నీదు చారుచరితఁ
బాడుచుందురు దృఢభక్తి భరితు లగుచు
బాలబాలాజి! అప్పనపల్లిదేవ!

72

సుర గరుడ నాగ యక్ష కింపురుష సిద్ధ
సాధ్య కిన్నర ముఖ్య భేచర గణంబు
నమ్రశీర్షు లై నీకు వందన మొనర్తు;
బాలబాలాజి! అప్పనపల్లిదేవ!

73

బ్రహ్మరుద్రు లింద్రాదిదిక్పతులు పరమ
భాగవతులు, మహాద్వులు భక్తి నిన్ను
సౌఖశాయనికు లగుచు సంస్తుతింతు;
బాలబాలాజి! అప్పనపల్లిదేవ!

74

కలికిచూపులకలువదండల నొసంగి
యలఁతినవ్వుల నివ్వాళు లెలమి నిచ్చి
సిరియుఁ బుడమియు నినుఁ గోరి చేరినారఁ;
బాలబాలాజి! అప్పనపల్లిదేవ!

75

నందనోద్యానసీమలో నందమైన
యలరులను గోసితెచ్చి మాల్యములు గ్రుచ్చి
వేల్పుటిల్లాండ్రు నీ కీయ వేచినారఁ;
బాలబాలాజి! అప్పనపల్లిదేవ!

76

వైనతేయనిమ్మ గ విరజానదీమ
తల్లిగాఁ, జిన్నియప్పనపల్లి భాస
మాన వైకుంఠపురిగ మా మదిని దోచు
బాలబాలాజి! అప్పనపల్లిదేవ!

77

పచ్చవిలుకానితల్లికిఁ బంటవలఁతి
కొక్కరూపునఁ బొలయల్కఁ జక్కదిద్దు
చతురరసికునిగా నిన్ను స్తుతులొనర్తు;
బాలబాలాజి! అప్పనపల్లిదేవ!

78

తమ్మిచూలికి శూలికి నెమ్మనమున
సమ్మదముఁ గూర్చు భవదీయచారుమూర్తి
వీక్షణోత్సవ మొప్పఁ జూపింపుమయ్య
బాలబాలాజి! అప్పనపల్లిదేవ!

79

3 ఆ త్మ ని వే ద న ము

చూపులు చకోరకంబులై చుట్టుముట్టి
యుష్మదీయాస్యచంద్రపీయూషపాన
పారవశ్యాన నిరతంబుఁ బర్వులెత్తు
బాలబాలాజి! అప్పనపల్లిదేవ!

80

హృదయభావసుమంబుల నేర్చి కూర్చి
యుపదగా నీకు నర్పింప నుత్సహింతు;
దీను నను గావు మో సామగానలోల!
బాలబాలాజి! అప్పనపల్లిదేవ!

81

ఇంద్రతుల్యవై భవముపై నిచ్చలేదు
త్రిదివసుందరీరమమాణదృష్టిలేదు
భక్తి నిన్ను సేవింప నాసక్తిగలదు;
బాలబాలాజి! అప్పనపల్లిదేవ!

82

ఆపదలు శ్వాపదములై భయానకముగ
మీఁద లంఘించు దుర్వేశ నాదుకొనఁగ
నభయహస్త మందించు రథాంగపాణి!
బాలబాలాజి! అప్పనపల్లిదేవ!

83

ముంచుకొనివచ్చు దుఃఖసముద్రభంగ
సంఘములఁజిక్కి తరియింప శక్తిలేక
నిన్నె పెనునౌకగా మది నిలుపుకొంటి;
బాలబాలాజి! అప్పనపల్లిదేవ!

84

జననమరణమ్ము లీ కాలచక్రమందుఁ
జాలగాఁ బొంది విసిగి వేసారినాఁడ
వేగ నినుఁజేరు త్రోవఁ జూపింపుమయ్య;
బాలబాలాజి! అప్పనపల్లిదేవ !

85

చీకటిని జూచి భీతిల్లు చిన్నిబిడ్డ
నెదకుఁజేర్చెడి తండ్రిగానెంచి నిన్నుఁ
బ్రీతిఁ గొల్చెడి నాకుఁ జేయూఁతనిమ్ము;
బాలబాలాజి! అప్పనపల్లిదేవ!

86

బ్రతుకుఁ దార్తీయపురుషార్థపరముఁజేసి
జీవితచరమాంకమున నిన్ జేరినాఁడ
వ్యసనపరతంత్రు మన్నింపుమయ్య నన్ను;
బాలబాలాజి! అప్పనపల్లిదేవ!

87

జానలవదుర్విదగ్ధత సాధుజనులఁ
బ్రల్లదములాడి పాపకూపమునఁబడితి
పతితపావన! నన్నుఁ గాపాడుమయ్య;
బాలబాలాజి! అప్పనపల్లిదేవ!

88

ఊహ లుప్పొంగు రత్నాకరోర్మిమాల
లౌచు డెందంబు నై శ్చల్యమందకుండ
క్షోభఁబెట్టును; శాంతిఁ జేకూర్చు నాకు;
బాలబాలాజి! అప్పనపల్లిదేవ!

89

కనులఁగూరుకురాదు నెమ్మనము సతము
ప్రాణభీతిని నూయెలపగిది నూఁగు
నెటులఁ గరుణించి ప్రోతువో యింక నన్ను;
బాలబాలాజి! అప్పనపల్లిదేవ!

90

ఎట్టి క్లేశములైన నిన్నెంచఁగానె
వెలుతురును జూచి చీకటి తొలఁగురీతిఁ
బంచబఁగాళమై వేగఁ బరుగుదీయు;
బాలబాలాజి! అప్పనపల్లిదేవ!

91

ఆలుబిడ్డలు చుట్టము లాత్మసఖులు
భోగభాగ్యతతులు నీటిబుడగలంచుఁ
దెలిసికొని నిన్ను నమ్మితి దృఢముగాను;
బాలబాలాజి! అప్పనపల్లిదేవ!

92

నిబిడదారిద్ర్యకల్లోలిసీస్రవాహ
మందు మున్ని తేలెడి నిస్సహాయునన్నుఁ
గనికరంబున దఱిజేర్చి కాపుమయ్య;
బాలబాలాజి! అప్పనపల్లిదేవ!

93

దారసంతానపోషణభారవశత
నలసిపోయితి సంసారజలధినీదఁ
జేతులెత్తి మ్రొక్కెదఁ గటాక్షింపునన్ను
బాలబాలాజి! అప్పనపల్లిదేవ!

94

ఎదురుదెబ్బలుతప్ప నాబ్రదుకులోన
వీసమెత్తుసౌఖ్య మనుభవింపనైతి
నుడుకుఁగన్నీరుఁ దుడువరావోయి వరద!
బాలబాలాజి! అప్పనపల్లిదేవ!

95

త్రాఁచు పూత్కారములకు సంత్రాసమందు
కప్పరీతి మృత్యువుపేరు చెప్ప గానె
యడలిపోయెడి నా కభయమ్ము నిమ్ము
బాలబాలాజి! అప్పనపల్లిదేవ!

96

నియమబద్ధత నిన్ను ధ్యానింపలేను
స్పష్టముగ నీదు కీర్తనల్ పాడలేను
కృప దలిర్పఁగా నన్ను వీక్షింపు మభవ!
బాలబాలాజి! అప్పనపల్లిదేవ!

97

వేదశాస్త్రవైదుష్య మబ్బినదిలేదు
విదిత తీర్థ దర్శనము చుక్కెదురు నాకు
హృదిని నమ్మితి నీవె నా కేడుగడగ
బాలబాలాజి! అప్పనపల్లిదేవ!

98

ఆశ లను కందిరీగ లీ యంతరంగ
కోటరముఁజొచ్చి నిరతమారాటపెట్ట
శ్రమముఁబొందెడినాకు స్వాస్థ్యమ్ము నిమ్ము
బాలబాలాజి! అప్పనపల్లిదేవ!

99

నామరూపరహితు నిన్ను నేమ మొప్పు
దలఁచి తరియింప నా కసాధ్యంబుగాదె?
ఆర్తునకు నాకు నీవె కొండంత యండ
బాలబాలాజి! అప్పనపల్లిదేవ!

100

తీవ్రరోగార్తిచే గడు దిగులుఁజెంది
కన్నులనె ప్రాణముల్ నిల్పుకొన్న యట్టి
ప్రజకు సర్వధా నీవె శ్రీరామరక్ష
బాలబాలాజి! అప్పనపల్లిదేవ!

101

నీటి యెద్దడిఁజూచి కన్నీరుగార్చి
పైరుఁగావంగ నిను రైతు కోరినపుడు
వృష్టిఁ గురియించి సస్యసమృద్ధి నీవె
బాలబాలాజి! అప్పనపల్లిదేవ!

102

దుఃఖమేఘాంచలంబునఁ దొంగిచూచు
మోదసాదామినీరేఖ మోహపటుప
బ్రతుకు బాధలు మఱుతురు ప్రజ లదేమొ!
బాలబాలాజి! అప్పనపల్లిదేవ!

103

తారకబ్రహ్మమంత్రతత్త్వజ్ఞుఁ డంజ
నా సుతుఁడుతప్ప భవదీయనామమహిమ
నెఱుఁగ నెవ్వారు దత్తు లీ పృథివిలోన
బాలబాలాజి! అప్పనపల్లిదేవ!

104

శుద్ధచై తన్యమూర్తిగా సూరిజనులు
నిన్నుఁ బేర్కొందు రదియేమొ నిశ్చయించి
తెలిసికొనెడి శక్తినిఁ బ్రసాదింపు నాకు;
బాలబాలాజి! అప్పనపల్లిదేవ!

105

అగణితంబులగు మతము లవతరించి
నిన్ను వాకొన్నతీరు సంతృప్తి నిడదు;
సగుణుడవొ నిర్గుణుడవొ విస్పష్టపఱుపు
బాలబాలాజి! అప్పనపల్లిదేవ!

106

అజవంజవపాథోధియందు మున్గి
కొట్టుమిట్టాడు నన్నుఁ జీకొట్టకుండఁ
దావకకటాక్ష నౌకతోఁ గావుమయ్య;
బాలబాలాజి ! అప్పనపల్లిదేవ!

107

చల్లఁజేయఁ జొక్కపువెన్న సంభవించు
రీతి నిష్ఠతో నినుఁగొల్వఁ జేతమందుఁ
గానవత్తువు సత్స్వరూపాన నీవు;
బాలబాలాజి! అప్పనపల్లిదేవ!

108

వాఙ్మనోనేత్రములకుఁ దావకనిస్కర్గ
తత్త్వ మెఱుగంగ శక్యమే? తామసుడను
నాకు నీ దర్శనంబుఁ గన్నార నిమ్ము
బాలబాలాజి! అప్పనపల్లిదేవ!

109

నీదుపాదాబ్జసంసేవ నీదుభక్త
కోటితోడి సాంగత్యంబు సాటిలేని
భూతదయను నా కొసఁగు సంప్రీతితోడ
బాలబాలాజి! అప్పనపల్లిదేవ!

110

అరణిలో నగ్ని గూఢమై పరగురీతి
నీవు మాలో నిగూఢమై నిండియుండఁ
గాననట్టి యజ్ఞుల మమ్ముఁగావుమయ్య
బాలబాలాజి! అప్పనపల్లిదేవ!

111

నీ విరాడ్రూప మెంచివర్ణింప ముక్త
సంగులైనట్టి పరమహంసలకు నైన
శక్యమే? వృజినారణ్యజాతవేద!
బాలబాలాజి! అప్పనపల్లిదేవ!

112

పూర్వభవమునఁ జేసినపుణ్యమేమొ
తావకపదాబ్జశుశ్రూష దక్కెనాకు
జన్మరాహిత్య మొసఁగి నన్ సాక్షుమయ్య
బాలబాలాజి! అప్పనపల్లిదేవ!

113

నీకు సాటిదైవంబు ముల్లోకములను
వెదకి చూడఁగ లేడని విజ్ఞులనఁగ
నమ్మి నీపజ్జ నేఁ జేరినాడ తండ్రి!
బాలబాలాజి! అప్పనపల్లిదేవ!

114

వలపుటూబిని దిగజారి కలఁతఁజెందు
చిత్తమత్రేభమును గృహసింధు వగుచు
నాదుకొనుమయ్య కోటితిగ్మాంశుతేజ!
బాలబాలాజి! అప్పనపల్లిదేవ!

115

నీవు ప్రత్యక్షమై కోరుకో వర మన
నేమికోరఁగవలయునో యెఱుఁగనేను;
అన్నిటికి నీవె దిక్కని యాత్మఁదలఁతు;
బాలబాలాజి! అప్పనపల్లిదేవ !

116

పునుఁగు జవ్వాది కస్తూరి పూసినీకు
సేవఁజేయంగ మదినిఁ గాంక్షింతుఁగాని
పేదవాఁడ నేనేమి యర్పింపఁగలను?
బాలబాలాజి! అప్పనపల్లిదేవ!

117

షడ్రసోపేతమైన భోజనమునీకుఁ
గూర్చఁగాలేనుగాని, నా కూర్మివంట
కంబుఁ దినిపింతు భక్తిదుగ్ధంబుతోడ;
బాలబాలాజి! అప్పనపల్లిదేవ!

118

నేయివోసిన భగ్గును నిప్పువోలె
గోరికలు హెచ్చి యెదను గగ్గోలుపఱుపఁ
గ్రిందుమీఁదగు నన్ను రక్షింపుమయ్య
బాలబాలాజి! అప్పనపల్లిదేవ!

119

శక్తిక్షీణించె ధైర్యంబు సన్నగిల్లె;
 స్వాతిశయము దొలగెఁ బ్రాణభీతిహెచ్చె;
 నీవె గతి నాకు వేఱొండు దైవ మెఱుఁగ
 బాలబాలాజి! అప్పనపల్లిదేవ!

120

రామనామ మందారమరందధార
 లనిశమానందమునఁ గ్రోలునట్లు మామ
 కాత్మ పుష్పంధయమును సమాదరింపు
 బాలబాలాజి! అప్పనపల్లిదేవ!

121

మిహిరకోటిప్రకాశ! నీమహిమ తెన్న
 నలువకును వేయపడగలచిలువకైన
 వశముగాదన్న నేనెంతవాఁడనయ్య!
 బాలబాలాజి! అప్పనపల్లిదేవ!

122

పుల్లహల్లకసౌగంధ్య ముల్ల మలరఁ
 జేయునట్లు నీపైని నేఁ జెప్పుకైత
 నాకు నిర్భరానందసంధాయి గాదె
 బాలబాలాజి! అప్పనపల్లిదేవ!

123

నిర్వికల్పసమాధిలో నిన్ను నేను
 నిత్యచైతన్యమూర్తిగా నిరతితోడఁ
 గాంచునతిలో కభవ్యభాగ్యమ్ము నిమ్ము;
 బాలబాలాజి! అప్పనపల్లిదేవ!

124

అస్తినా స్తినంశయముతో నలమటించి
తావక నిగూఢ పరతత్త్వ తంత్రమేమొ
కానలేని శాలీను నన్ గావుమయ్య;
బాలబాలాజి! అప్పనపల్లిదేవ! 125

అభ్రగంగానదీ ప్రవాహమువోలె
జాలువాటు శ్రుతిహిత ప్రశస్తకవిత
లల్లగలవారె కవులు నీయండలేక?
బాలబాలాజి! అప్పనపల్లిదేవ! 126

“రామ” “కృష్ణ”యనెడు భవన్నామగోస్త
నీరసాస్వాది యైనట్టి నా రసనకు
బలురుచులపై నపేక్షయే పగిదిగలుగు
బాలబాలాజి! అప్పనపల్లిదేవ! 127

తనువు పులకించిపోవు నీ దర్శనమున
వీక్షణంబుల హర్షంబు వెల్లివిరియు
మనసు శాంతినిశాంతమై తనరుచుండు;
బాలబాలాజి! అప్పనపల్లిదేవ! 128

మూగ వక్తయై ప్రజకు సమ్మదముఁ గూర్చు
కుంటి కుప్పించి లంఘించుఁ గొండలైన
నీ దయాపాంగలోచననియతఁజేసి;
బాలబాలాజి! అప్పనపల్లిదేవ! 129

అమ్మయొడిలోన సుఖనిద్ర నందినట్లు
నేను నీ పదాంబుజసన్నిధానమందు
నవ్యయానందమాధుర్య మనుభవింతు;
బాలబాలాజి! అప్పనపల్లిదేవ!

130

హృదయసింహాసనంబున ముదముతోడ
సన్నుఁగూర్చుండఁ బెట్టి నా విన్నపములు
చెప్పఁగానెంతు వేగవిచ్చేయు మయ్య
బాలబాలాజి! అప్పనపల్లిదేవ!

131

అండపిండవేధోండనాయకుని నిన్నుఁ
ద్రుకరణస్ఫూర్తి గాఁ బ్రస్తుతించువారి
కై హింసాముష్మికఫలంబు లబ్బు తురుదె?
బాలబాలాజి! అప్పనపల్లిదేవ!

132

సూర్యకిరణముల్ జగమెల్ల సోఁకునట్లు
తావకకృపాసుధావృష్టి దాసజనుల
పైని వర్షించి వారికిఁ బ్రమద మిడదె?
బాలబాలాజి! అప్పనపల్లిదేవ!

133

నాకు నీపాదసేవయే నాకలోక
సౌఖ్యమునకంటె నధిక హర్షమునుగూర్చు
గాన నాకట్టి మహితనిధాన మిమ్ము
బాలబాలాజి! అప్పనపల్లిదేవ!

134

క్షీరసీరవిభాగంబుఁ జేసి హంస
క్షీరమును గొన్న రీతి మాచేష్టలందు
మంచి నే యెంచి చెడు రూపుమాపుమయ్య
బాలబాలాజి! అప్పనపల్లిదేవ! 135

కాలిధూళి సోఁకిన జాయి కాంతయగుట
వింతలకు నెల్ల వింత యీ విశ్వమందు
వాకొన వశంబె? నీ ప్రభావంబు స్వామి!
బాలబాలాజి! అప్పనపల్లిదేవ! 136

ఎన్ని రూపులు దాల్చి నీవున్నఁగాని
నామదికి నీవు సచ్చిదానందమూర్తి
వై యజస్రము దోచి సౌఖ్యమునిమ్ము
బాలబాలాజి! అప్పనపల్లిదేవ! 137

నీదు శ్రీపాదరేణువు నాదుశిరము
సోఁకెనేని మత్కిల్బిషస్తోమమెల్లఁ
దొలఁగి నిస్తుల సుకృతముల్ పొలుచునయ్య
బాలబాలాజి! అప్పనపల్లిదేవ! 138

నెలవుకొన్న వి ముదిమిచిన్నియలు మేన
నీదుసేవ చేయంగ నింద్రియములింక
వశముగాకున్న ననుఁ దప్పుపట్టకొయి
బాలబాలాజి! అప్పనపల్లిదేవ! 139

కుక్షిఁ బదునాల్గు లోకముల్ గొమరు మిగుల
నిల్చి కాపాడు దేవర నీవ కావె?
సాటియెవరయ్య నీకు నిస్తంద్రతేజ !
బాలబాలాజి ! అప్పనపల్లిదేవ!

140

తలఁచినంతనె భక్త సంతతికి నెల్ల
వెతలుదీటిచి సౌఖ్యసంహతుల నొసఁగి
యాదుకొనువేల్పువని నిన్ను నభినుతింతు
బాలబాలాజి! అప్పనపల్లిదేవ!

141

శలుషభావంపు వఱదల మలినమైన
చిత్తనిమ్న గ భవదీయ చింతనంపు
స్ఫటికసంస్పర్శ చే శుభ్రపడునుగాదె
బాలబాలాజి! అప్పనపల్లిదేవ!

142

సడలె దేహవల్లరి; శిరోజములు నఱసె
మాట తడ బడఁ గోర్కెలు మాత్ర మొక్క
రీతి నీరికలె త్తి యూరింపసాగె
బాలబాలాజి! అప్పనపల్లిదేవ!

143

మనసు తాదాత్మ్యమందు నీ మందిరమున
నిలిచి నీరమ్య రూపంబునేత్ర పర్వ
ముగ విలోకించు సుజనసమూహమునకు
బాలబాలాజి ! అప్పనపల్లిదేవ!

144

ఉపనిషత్సార మంతయు నొడిసిపట్టి
పండితుండైన నేమి లాభంబుగలదు
తావక పవిత్ర నామచింతనములేక ?
బాలబాలాజి! అప్పనపల్లిదేవ!

145

ఫలమొ పుష్కమొ తోయమొ కలిగినంత
నీకు నై వేద్యమొసఁగి ధ్యానించువారి
సంకటముఁ బాపు భక్తవత్సలుఁడ వీవు
బాలబాలాజి! అప్పనపల్లిదేవ !

146

జగము సృజియింపఁ బోషింప సమయఁజేయ
బ్రహ్మ విష్ణు రుద్ర స్వరూపములతోడఁ
గొలువఁబడెడి త్రిమూర్త్యాత్మకుండ వీవు
బాలబాలాజి! అప్పనపల్లిదేవ!

147

ఉత్తమోత్తమ నరజన్మ మెత్తికూడ
పాడుపొట్టకై వ్యాకులపడునుగాని
జనుఁడు భవదీయతత్వజిజ్ఞాసఁగనఁడు
బాలబాలాజి! అప్పనపల్లిదేవ!

148

కానుమున గోపికల్, భీతిఁ గంసుఁ, డమిత
భక్తి భీష్ముండు, మైత్ర వివ్వచ్చుఁ డుగ్ర
వైరవృత్తిఁ జైద్యుండు నిన్ జేరికొనరె ?
బాలబాలాజి! అప్పనపల్లిదేవ!

149

కారుమబ్బుల మెఱపులు గానవచ్చు
రీతి విపదంధకారసంఘాతమందు
నీకృపాజ్యోత్స్న మాకుఁ గన్విందుఁగూర్చు
బాలబాలాజి! అప్పనపల్లిదేవ! 150

బాల్య కౌమార యౌవన వార్ధకములు
నాల్గుదశలు గల్గియును మానవుఁడు నిన్నుఁ
జిత్తశుద్ధిఁ గొలువ సమాయత్తపడఁడు
బాలబాలాజి! అప్పనపల్లిదేవ! 151

గగనసుమమయ్యే నేఁడు నిష్కామభక్తి
ప్రతిఫలాపేక్ష లేక యెవ్వఁడుఁగూడ
స్థిరమతిని నిన్నుఁదలఁప యత్నింపఁడయ్యె
బాలబాలాజి! అప్పనపల్లిదేవ! 152

ధాత్రిలో నిన్ను మించు ప్రత్యక్షదైవ
మెవరు స్వామి? నేఁగడగండ్ల బవరమందుఁ
జిక్కు కొంటిని న న్గటాక్షింపుమయ్య
బాలబాలాజి ! అప్పనపల్లిదేవ! 153

కోరికల బెబ్బులుల్ చిత్తగుహను దూరి
సంతతము బొబ్బలిడఁగ స్వాస్థ్యంబుఁదక్కి
విహ్వలుఁడనైన నన్గావ వేగరమ్ము
బాలబాలాజి అప్పనపల్లిదేవ! 154

మెఱపుమెఱసిసమాడ్కి నామెదడులోన
హృద్యపద్యముల్ నిరవద్యరీతిఁ గదలి
పర్వులెత్తుట నీ కృపావశతఁగాదె !
బాలబాలాజి! అప్పనపల్లిదేవ!

155

భవదుపాంతరమ్యభవనోపరితలంబుఁ
జేర నిర్వాఙభక్తినిశ్రేణి నెక్కి
యుద్యమించెడు నాకుఁ జేయూత నిమ్ము
బాలబాలాజి! అప్పనపల్లిదేవ!

156

తలఁపులన్నియు నీయందె నిలిపి, త్రికర
ణంబు లెప్పట్టునఁ జపలత్వంబు నొంద
కుండ నినుఁగొల్చు కలిమి నా కొసఁగుమయ్యః
బాలబాలాజి ! అప్పనపల్లిదేవ !

157

నా మనోరథములుదీర్చు స్వామి యంచు
ని న్నడుగఁగూడ దనుకొందు, నిజము సెప్ప
నంతరంగము నేఁ జెప్పినట్లు వినదు;
బాలబాలాజి! అప్పనపల్లిదేవ!

158

కానికలుదెచ్చి యిచ్చెడివాని కీవు
వరము లిచ్చుటయెబ్బంగి పాడియయ్య
శ్రీపతివి నీకు లోతేమి సిరినిగూర్చి?
బాలబాలాజి! అప్పనపల్లిదేవ !

159

దండధరుమ్రమాల భయదవేదండపాద
 ఘట్టన నలంగి మేను కళావికలయి
 పోవ నిచ్చగింపను; నాకు ముక్తినిొసంగు
 బాలబాలాజి! అప్పనపల్లిదేవ! 160

ప్రతిపదము భవద్వర్ణనాస్పదముగాఁగ
 నాదురసనపై నిరతంబు నలువచెలువ
 నిలిచి పల్కునట్లుగఁ గరుణింపుమయ్య!
 బాలబాలాజి! అప్పనపల్లిదేవ: 161

నన్ను భవపాశమునఁ గట్టు నిన్ను నేను
 భక్తిపాశముతోఁ గట్టి పంతమలర
 హృదయదేవాలయంబున నెలమి నిడుదు;
 బాలబాలాజి! అప్పనపల్లిదేవ! 162

విడువనయ్య నీపాదారవిందసేవ;
 నదియె మద్భవ రోగ దివ్యాషధంబు
 గాన నాకట్టి మహితభాగ్యమ్ము నిమ్ము;
 బాలబాలాజి! అప్పనపల్లిదేవ! 163

రిక్తహస్తాలతోడ నర్చింప నిన్నుఁ
 జేరితి ననుకోకు; మదీయ చిత్త సుమము
 నీ కుపాయన మొనరింతు స్వీకరింపు;
 బాలబాలాజి! అప్పనపల్లిదేవ! 164

నీదుగుడిచుట్టు వలగొని నెమ్మనంబు
భవదమ్మతనామచింతనాపారవశ్య
మందుఁ దేలఁగాఁ దృప్తిఁ గన్గొందు నిన్ను
బాలబాలాజి అప్పనపల్లిదేవ! 165

పెరటిలోన నీవులమాను వెలసినట్లు
వెలిమొదవు చేరువకువచ్చి నిలిచినట్లు
నీవుప్రత్యక్షమై నన్నుఁ బ్రోవుమయ్య;
బాలబాలాజి! అప్పనపల్లిదేవ! 166

పూచు నిన్నెంచ నామేనఁ బులకవల్లి;
అపదలు గడతేట్లు కన్నయ్య పీవు
కొండదిగివచ్చి నాయెద నుండుమయ్య
బాలబాలాజి! అప్పనపల్లిదేవ! 167

దవ్వు నెంచక నీ సన్నిధానమునకుఁ
జేరితిమి మేము; కారుణ్యసింధువగుచు
నయనపర్వముగా దర్శనము నిమ్ము
బాలబాలాజి! అప్పనపల్లిదేవ! 168

భక్తులెందఱొ నిన్నుఁగొల్చి ముక్తిఁబొంద
నా విషయ మీవు పట్టించుకో వదేమి?
పక్షపాతము చూప భావ్యంబె నీకు ?
బాలబాలాజి! అప్పనపల్లిదేవ! 169

నృష్టి పుట్టినదాదిగా నెన్ని జన్మ
లెత్తినాఁడనొ నాకేమి యెఱుకలేదు;
నేఁటికైనను ననుఁ గరుణింపుమయ్య;
బాలబాలాజి! అప్పనపల్లిదేవ! 170

అస్మదానందకలశరత్నా కరమును
నింగి ముట్టెడునట్టు లుప్పొంగఁజేయు
పర్వశుభ్రాంశుఁగా నిన్ను భక్తిఁదలఁతు;
బాలబాలాజి! అప్పనపల్లిదేవ! 171

రోమహర్షణ మొదవు నీనామమెన్న
జన్మసాఫల్య మగును నీచరిత విన్న
కలుము లొనఁగూడు నీదు వక్త్రంబుఁగన్న
బాలబాలాజి! అప్పనపల్లిదేవ! 172

భవదపార సేవాసరోవరమునందు
జలకమాడఁదలంచు నస్మన్ననో మ
రాళ మపవర్గరమ్యహర్మ్యమును బొంద
బాలబాలాజి! అప్పనపల్లిదేవ! 173

బుద్ధిమాంద్యము వెన్నంటి ముసలితనము
రోగభరితమై బ్రదుకును గ్రుంగదీయ
నరుని కప్పుడు నీవు గన్పడుదువేమొ
బాలబాలాజి! అప్పనపల్లిదేవ! 174

సత్య మారయ రోగముల్ జనులపట్ల
వరములేయౌను; లేనిచోవారునిన్ను
మదిని దలపోయువారె దుర్మదము హెచ్చి?
బాలబాలాజి! అప్పనపల్లిదేవ: 175

పెద్దగండంబునుండి తప్పించి నన్ను
బ్రాణభయము లేకుండఁ గాపాడినట్టి
నీకు హృదయపూర్వకనమోవాకశతము
బాలబాలాజి! అప్పనపల్లిదేవ! 176

పూర్వకృతకర్మఫలములు సర్వమాన
వాళి యనుభవింపక తప్పదన్న నిజము
నా కెఱుకయయ్యె నేటి గండంబువలన
బాలబాలాజి! అప్పనపల్లిదేవ! 177

రెండునెలలు పైబడినవి గండమునకు
నేను బాల్పడి, గాయంబు మానదేమి?
శీఘ్రమే దానిని నివృత్తి జేయుమయ్య
బాలబాలాజి! అప్పనపల్లిదేవ! 178

నీవుతప్ప వే లెవరు ధ్యానింప నాకు?
రుగ్గుడైనట్టినాకు సారోగ్య మొసఁగి
చల్లగాఁజూడరమ్ము వాత్సల్యమొసఁగ
బాలబాలాజి అప్పనపల్లిదేవ! 179

స్వేచ్ఛ యెక్కడిదయ్య నాజీవితమున
సతతతాపత్రయోగ్రపాశమునఁ జిక్కి
కలఁతవడునాకు బంధమోక్షమ్మునిమ్ము;
బాలబాలాజి! అప్పనపల్లిదేవ!

180

ఎందఱునొ ప్రోచితీవని యందు;రవని
నీదుభక్తులు; దానిని నేను నమ్మఁ
బోను; స్వీయానుభూతిని బొందువఱకు
బాలబాలాజి! అప్పనపల్లిదేవ!

181

చెవులుసోఁకిన నీదువంశీరవమ్ము
సృష్టిసర్వస్వమును బులకించిపోవు
నందు రార్యులు, నాకట్టివిందు నొసఁగు
బాలబాలాజి ! అప్పనపల్లిదేవ !

182

కష్టములువచ్చినప్పుడుగాని నిన్నుఁ
దలఁవనట్టియఁజ్ఞాని నన్నుఁదప్పుపట్ట
కుండ సైరణఁజేసి కైదండ నొసఁగు;
బాలబాలాజి! అప్పనపల్లిదేవ!

183

చందనద్రుమంబున విషసర్పరాజి
చుట్టుముట్టినరీతి నన్బట్టివెతలఁ
బెట్టు పాపౌఘములను బోఁగొట్టుమయ్య
బాలబాలాజి! అప్పనపల్లిదేవ !

184

శ్రమము నొందితివేమొ శశ్వద్విలాస!
 స్పృష్టిరక్షాభరంబు వహించి నీవు
 సేదఁ దీరు మొకింత నా చిత్తశయ్యః
 బాలబాలాజి! అప్పనపల్లిదేవ!

185

ఉత్తమశ్లోకు నిన్ను నా యుల్లమందు
 నిలిపి భజియింపఁ గిల్చిపానేకపాళి
 బెదరిచను సింహగర్జన విన్న పగిడి;
 బాలబాలాజి! అప్పనపల్లిదేవ!

186

వాసనారూప సముదగ్ర వాయుహతికి
 సమసిపోకుండ భక్తిదీపమును నీవు
 కరపుటాచ్ఛాదనముతోడఁ గావుమయ్యః
 బాలబాలాజి! అప్పనపల్లిదేవ!

187

వలదు సురసద్మసౌఖ్యముల్ వలదు భోగ
 భాగ్యచయము, కావలయు నీపావనాంఘ్రి
 పద్మసంపేవనావైభవంబు నాకు
 బాలబాలాజి! అప్పనపల్లిదేవ!

188

నీదుగుడిగంట మ్రోగిన మోదమెసఁగఁ
 గోటి వల్లకి తంత్రులు మీటినట్లు
 పులకలెసరేఁగి నామేనఁ బొడమునయ్యః
 బాలబాలాజి! అప్పనపల్లిదేవ!

189

గమ్యమెఱుగక జీవితకాలమంత
వ్యర్థపుచ్చి పరితపించి భవదుపాంత
మునకుఁ జేరితిఁ గృప ననుఁ బ్రోవరావె?
బాలబాలాజి ! అప్పనపల్లిదేవ!

190

భక్తి నినుగొల్చు వారికి ముక్తిమంది
ర ప్రవేశంబు కడు సుకరంబుగాదె?
సత్కృపాలోకసంతృప్త సాధులోక!
బాలబాలాజి! అప్పనపల్లిదేవ!

191

నీవు నాకట్టెదుట నిల్చి నిరుపమాన
భవ్యభవదీయ రమణీయవదన చంద్ర
బింబరోచిస్సు ధల మురిపింపునన్ను;
బాలబాలాజి! అప్పనపల్లిదేవ!

192

కలవు నవవిధభక్తి మార్గములు నీదు
సన్నిధికిఁ జేరఁ దలపోయు సజ్జనులకు
వానిలోనాకు సముచిత పథము నిమ్ము;
బాలబాలాజి! అప్పనపల్లిదేవ!

193

సత్త్వగుణవిభాసితుఁడవు; తాత్త్వికాగ్ర
గణ్యుఁడవు; చరాచర జగత్కారణుఁడవు
మామకానందవనధివి; స్వామి! నీవు;
బాలబాలాజి ! అప్పనపల్లిదేవ!

194

భారతీరమ్యతర పాదసీరజాత
కింకిణీ నిస్వనంబును గ్రేణీసేయు
మృదులకవితార్పురీనాద మిమ్ము నాకు;
బాలబాలాజి! అప్పనపల్లిదేవ!

195

తావక దశావతారగాథా స్రవంతి
నోలలాడ మాభవబంధజాలమెల్లఁ
ద్రెళ్లి నిర్వాణపదవి సిద్ధించుఁగాడె?
బాలబాలాజి! అప్పనపల్లిదేవ!

196

ఓపి కొక్కింతయును లేదు రేపు నాది
యానొకాదొ యనెడు శంక యావహిల్లఁ
జెచ్చెర నిను భజింతు; రక్షింపు నన్ను;
బాలబాలాజి! అప్పనపల్లిదేవ!

197

అఖిలయోగప్రదుఁడవై యజాండమెల్ల
నిండియుండిన తేజోమయుండ వీవు
నన్ను నిత్యసంతుష్ట నొనర్చుమయ్య;
బాలబాలాజి! అప్పనపల్లిదేవ!

198

పాపకృత్యముల్ చేసినవాఁడ, దైవ
దూషణకుఁ బాల్పడిన వాఁడ, దోషకలితు
నాశ్రయార్థిని మన్నింపుమయ్య నన్ను;
బాలబాలాజి! అప్పనపల్లిదేవ!

199

ఇహమునందు నకాలమృత్యుహరణంబు,
 బరమునందు వైకుంఠనివాసయోగ
 సిద్ధి యగుఁగాదె నిన్నుఁబూజించు ప్రజకు;
 బాలబాలాజి! అప్పనపల్లిదేవ! 200

జీవుఁడను నేను, పరమాత్మ వీవు; కింక
 రుండనేను; జగద్వల్లభుండ వీవు
 పతితుఁడను నేను పరమపావనుఁడ వీవు;
 బాలబాలాజి! అప్పనపల్లిదేవ! 201

భావదారిద్ర్య మెచటఁ దోఁపంగనీక
 భక్తిరససుధార్ఘరి పరవశ్శుద్ధొక్కు
 నటుల మత్కవిత్వముఁ దీర్చుమయ్య నీవు;
 బాలబాలాజి! అప్పనపల్లిదేవ: 202

వీలొకో తెలియని యసంతృప్తి నాదు
 హృదయకుహరమునందుఁ జేరినది తండ్రీ!
 శీఘ్రమే దాని దూరంబు చేయుమయ్య!
 బాలబాలాజి! అప్పనపల్లిదేవ! 203

మ్రొక్కుబడులు చెల్లించి నీమోల నిలిచి
 కోర్కెలను దీర్చుమని నిన్నుఁ గోరఁబోను
 సుంత దయఁజూప నిన్నుఁ బ్రార్థింతు నెడను!
 బాలబాలాజి! అప్పనపల్లిదేవ! 204

ప్రత్యహము నీదు చరణనీరజగజంబు
 నౌదల ధరింప నీకు సాష్టాంగపడుదు
 బ్రేమమీఱ నాకట్టియదృష్ట మిమ్ము;
 బాలబాలాజి ! అప్పనపల్లిదేవ! 205

వానఁదడియనివాఁడు నిర్వాజమైన
 భవదపారశృపావృష్టిఁ బరవశింప
 నట్టి భక్తుఁడు గలఁడె యీ యవనిమీఁద?
 బాలబాలాజి! అప్పనపల్లిదేవ! 206

బ్రతుకువైకుంఠపాళిలో వెతలచిలువ
 పైకిరాకుండ సతము నన్ బట్టిమింగు
 నభగపతివై నీవు నన్నాదుకొనవె!
 బాలబాలాజి! అప్పనపల్లిదేవ! 207

శుచినొ నే నశుచినొ మనస్సునకు సుంత
 కూడఁదోచదు నిను భక్తిఁగొల్చువేళ
 దోషమెంచక నాకుఁజేదోడుకమ్ము
 బాలబాలాజి! అప్పనపల్లిదేవ! 208

సర్వనదులు సాగరములో సంగమించు
 నట్లుగా నీకుఁ బ్రతిరూపుతై వెలుంగు
 నఖిలదేవతార్చనలు నీ కందుఁగాదె!
 బాలబాలాజి! అప్పనపల్లిదేవ! 209

భక్తిమాకందతరువుపైఁ బరవశించి
ప్రణవగానమొనర్చు దైవస్వరూప
పికవరేణ్య! సద్గతిని జూపింపు మాకు;
బాలబాలాజి! అప్పనపల్లిదేవ!

210

పాదమున గంగ, బొడ్డున బ్రహ్మ, యురము
నందు లక్ష్మి, కన్నులుగ సూర్యహిమకరలు,
పాన్పుగఁబెనుఁబాము, గల విశ్వపతి పీవు;
బాలబాలాజి! అప్పనపల్లిదేవ!

211

పుట్టినది మొదలొక్కని చనిపోవువఱకుఁ
గష్టములుదప్ప వెంతటిఘనునికైన;
నరుడవై నీవు పడవె బన్నములు స్వామి!
బాలబాలాజి! అప్పనపల్లిదేవ!

212

పామరుఁడు నిన్ను తాయితప్పగభజించు;
జ్ఞాని నామరూపరహితుఁగా నెడంద
నెంచు; నెటులైన నీవె మాకేడుగడవు;
బాలబాలాజి! అప్పనపల్లిదేవ!

213

వెన్నదొంగవై దీనులవిన్నపములు
విన్నదేవరవై కనుసన్నలోక
పాలన మొనర్చు నిన్ను సద్భక్తిఁదలఁతు
బాలబాలాజి! అప్పనపల్లిదేవ!

214

ఎంతవర్ణించినను నిన్ను దృష్టిలేదు
 వాగతీతుడవౌ పరబ్రహ్మపీఠ;
 బాలిశుడ నేను పేర్కొనవశమె నిన్ను?
 బాలబాలాజి! అప్పనపల్లిదేవ!

215

మనసు నిల్వ దేలొకొ క్షణమాత్రమైన
 నిర్మలంబుగ నిన్ను ధ్యానింపవలయు
 నన్న; నలసు నన్ మన్నింపుమయ్య కృపయి
 బాలబాలాజి! అప్పనపల్లిదేవ!

216

కష్టములమబ్బుదొంతరల్ గ్రమ్ముకొనిన
 నీ కటాక్షప్రభాజనాస్తోకధాటి
 కెదురునిల్చునె చిద్రుప్తలెచెదురుగాని?
 బాలబాలాజి! అప్పనపల్లిదేవ!

217

స్వామి! భవదాలయద్వార సవిధమందు
 నిల్చి నీ దివ్యమంగళనీలదేహ
 కాంతిరింఛోళి ననుసోకసంతసింతుః
 బాలబాలాజి! అప్పనపల్లిదేవ!

218

ఇందుగల వందులేవను సందియమ్ము
 ప్రజలయెడగల్గ కుండ సర్వత్రసీపు
 దర్శనంబిచ్చి రక్షింపఁదరలిరమ్ము
 బాలబాలాజి అప్పనపల్లిదేవ!

219

నిన్ను నమ్మిచెడినవాఁడు నిఖిలజగము
లందు లేడనియెంచి యవ్యాజభక్తి
నిన్నె సేవింతు నన్గరుణింపుమయ్య;
బాలబాలాజి! అప్పనపల్లిదేవ!

220

నియమనిష్ఠాగరిష్ఠులు నిత్యసత్య
రతులు వైఖానసాదిసద్వ్రాతులు నిన్ను
సుంత గానలేరన్న నేనెంతవాఁడ?
బాలబాలాజి! అప్పనపల్లిదేవ!

221

భవ్యభవదీయ కృష్ణరూపంబు నేను
స్వప్నజాగ్రత్సుషువుల క్షణముగూడ
విడువకుండ వీక్షించు సద్విభవమిమ్ము;
బాలబాలాజి! అప్పనపల్లిదేవ!

222

రాఘవేంద్రయతిని, పోతరాజకవిని,
త్యాగరాజ వాగ్గేయకోత్తముని నీవు
ప్రోచిన తెఱంగుమాకు సమ్ముదము గూర్చు
బాలబాలాజి! అప్పనపల్లిదేవ!

223

ఆత్మనిగ్రహశక్తి, సత్యానురక్తి,
విమలతరభక్తి, మధురోక్తి వేడ్క నా కొ
సంగి కృపఁజూడుమయ్య వాత్సల్యమెసఁగ
బాలబాలాజి! అప్పనపల్లిదేవ!

224

అడుసుద్రొక్కి పిదపఁగాళ్లుగడుగుకొన్న
రీతి దుష్కార్యములొనర్చి భీతి నిన్నుఁ
జేరి మ్రొక్కెడుమమ్ము రక్షింపుమయ్య!
బాలబాలాజి! అప్పనపల్లిదేవ!

225

మామకహృదయనందనారామసిమ
భవదపారకృపా యురుల్ పాఠెనేని
భక్తిమందారసూనముల్ పరిమళించు;
బాలబాలాజి! అప్పనపల్లిదేవ!

226

ఎంతమొఱపెట్టుకొన్న నావంతఁ దీర్చ
రా వదేల? వెనుకగజరాజు నీవు
ప్రోచినట్టి గాథను నమ్మ బోనునేను
బాలబాలాజి! అప్పనపల్లిదేవ!

227

స్వర్ణహారము లొసఁగి; దేవళము గట్టి
గారవించినభక్తుఁడు ఖైదు జేరె
భక్తి నినుఁగొల్వ ఫలిత మిప్పగిదియానె?
బాలబాలాజి! అప్పనపల్లిదేవ!

228

నీదుపదభక్తినిరతుఁడ నిన్నుఁదప్ప
నన్యదై వములను వేడనట్టివాఁడ
నిస్సహాయుని నన్గగుణింపరావె?
బాలబాలాజి! అప్పనపల్లిదేవ!

229

పాపకర్తమదుర్గంధభరితమైన
మత్తనువు భవదీయనామస్మరణను
రాపగావగాహమున ధన్యతను గనదె?
బాలబాలాజి! అప్పనపల్లిదేవ!

230

పలుకుఁబూబోడి నెదలోననిలుపుకొన్న
కవివరులెనిన్ను వర్ణింపఁగలరొ? తేరొ?
నామమాత్రపుఁగవిని నే నేమొనర్తు?
బాలబాలాజి! అప్పనపల్లిదేవ!

231

నన్ను సదసద్వివేకసంపన్నుఁజేసి
భక్తివైరాగ్యభావప్రవర్ధనునిగ
నీపదాంభోజసన్నిధి నిలుపుమయ్య!
బాలబాలాజి! అప్పనపల్లిదేవ!

232

కేవలము దేవళమ్మననీవు వెలసి
నాఁడవను నమ్మకము విడనాడి మేము
నలుగడల నిన్ను దర్శించు కలిమినిమ్ము
బాలబాలాజి! అప్పనపల్లిదేవ!

233

గోవుతో గురువులువాఱు కోడెభంగి
నిన్నుఁ గనువేడ్క వచ్చు విపన్ను నన్ను
నీదు మృదులాంక శయ్యపై నిలుపు మభవ!
బాలబాలాజి! అప్పనపల్లిదేవ!

234

అవధరించినకొలఁది నీయమృతచరిత
మంతరంగ నైర్మల్యంబు నందఁజేసి
యుష్మదంఘ్రిసామిప్యంబు నొసఁగుఁ బ్రజకుః
బాలబాలాజి! అప్పనపల్లిదేవ! 235

అశ లడియాసలై నిస్సృహగ్నిశిఖలు
సోకి శోపిల్లునన్ను నిస్తుల భవత్కృ
పాకటాక్షసుధావృష్టి సాకుమయ్య!
బాలబాలాజి! అప్పనపల్లిదేవ! 236

ఐదుపదిచేసి నీయాలయాంతరమునఁ
దనువు ధనువురీతి నవనతంబొనర్చి
పాహి మాం పాహి యనునాకుఁ బ్రాపునీవె;
బాలబాలాజి! అప్పనపల్లిదేవ! 237

హరివౌ క్రిస్తువౌ అల్లావౌ యరయ నిన్ను
నేమిపేరునఁబిలిచిన స్వామిః మాకు
నేత్రపర్వమొనర్పఁ గన్పింపుమయ్యః
బాలబాలాజి! అప్పనపల్లిదేవ! 238

అఖిలవేదపురాణశాస్త్రాధ్యయన మ
హితఫలము గల్గుఁగాదె దృఢతరభక్తి
ని న్నొకపరి స్మరించు విపన్న తతికి
బాలబాలాజి! అప్పనపల్లిదేవ! 239

జపతపోధ్యాన నిరతులు సన్నునీంద్ర
 షర్మ లర్చించు భవదంఘ్రిపద్మయుగళి
 యక్షయసుఖప్రదాయియై యలరుఁగాక;
 బాలబాలాజి ! అప్పనపల్లిదేవ!

240

పట్టుతేనెకంటె రసాల ఫలముకంటె
 గోస్తనీగుళుచ్ఛముకంటె గొప్పదైన
 నీపవిత్రనామరుచి వర్ణింపఁదరమె ?
 బాలబాలాజి! అప్పనపల్లిదేవ!

241

పాలసంద్రపు టలల నుయ్యాలలూఁగి
 పాపఱేని మవ్వపుసెజ్జఁ బవ్వళించి
 కలిమిచెలిదోరవలపులఁగులుకు స్వామి!
 బాలబాలాజి! అప్పనపల్లిదేవ!

242

చక్కనయ్యవునీవు నిన్నొక్కమాటు
 తనివితీరఁజూచిన దురితంబులెల్లఁ
 దొలఁగి సమధికశ్రేయముల్ గలుగుఁగాదె?
 బాలబాలాజి! అప్పనపల్లిదేవ!

243

అవ్యయంబగు నీ కరుణామృతంబు
 భక్తిభృంగారముల నేను బట్టి భృశము
 త్రావనెంతును దివ్యనిర్వాణమంద;
 బాలబాలాజి! అప్పనపల్లిదేవ !

244

సుప్రభాత సేవాపరాస్తోకమతులు
పుడమివేల్పులు ప్రామిన్కునుడుల నిన్నుఁ
బ్రస్తుతింప మాకు శ్రవణపర్వమొదవు;
బాలబాలాజి! అప్పనపల్లిదేవ! 245

అమృతరుచిమించు సత్కవిత్వము నొసంగి
మధుర మంజుల కావ్యనిర్మాణ దక్షుఁ
జేసి చిరయశస్కుగఁ గటాక్షిఁపు నన్ను;
బాలబాలాజి! అప్పనపల్లిదేవ! 246

ఎంతదై వోపహతులైన సుంత నిన్నుఁ
దలఁచినంతనె వారి భేదంబు దొలఁగి
మోద మరచేతియుసిరికై పొల్చుఁగాదె?
బాలబాలాజి! అప్పనపల్లిదేవ! 247

ముగ్ధమోహనమైన నీముద్దుమోము
నిర్నిమేషదృష్టుల నిదానించిచూచు
దివ్యవైభవమును బ్రసాదింపు మాకు
బాలబాలాజి! అప్పనపల్లిదేవ! 248

తావకాపాంగ వీక్షణోత్పలములందుఁ
గమ్రు కరుణామరందంబు గదలియాడ
భక్తబంభరబృందంబు పగవశించు;
బాలబాలాజి! అప్పనపల్లిదేవ! 249

మహితలావణ్యరాశి పద్మావతీ ల
తాంగి యలమేలుమంగతాయారు తఱపి
వలపువెన్నె లదోఁగునిన్ దలఁతుఁనెపుడు;
బాలబాలాజి! అప్పనపల్లిదేవ!

250

నీ దరస్మితచంద్రికల్ నిగుడుచోట్ల
దుర్భరామయధ్వాంతసందోహ మెడలి
విమల శాంతి సౌభాగ్యముల్ విస్తరిల్లు
బాలబాలాజి! అప్పనపల్లిదేవ!

251

సగుణ నిర్గుణ పరతత్త్వమగుట నిన్ను
వివిధరీతుల దర్శించి విబుధవరులు
సంస్మృతి మహోర్ణవ తరణ చణులుగారె?
బాలబాలాజి! అప్పనపల్లిదేవ!

252

పవన చలిత కదంబ పల్లవమువోలె
మృత్యుభీతిఁ గంపించు నాయెదను నీవు
పవ్వళించినఁ గొండంతబలము నాకు;
బాలబాలాజి! అప్పనపల్లిదేవ!

253

హృదయవామలూరువునుండి యెగసిపడెడు
కోపకాకోదరంబును రూపుమాపు
తావకాహ్వయదండమున్ దలఁతు సతము
బాలబాలాజి! అప్పనపల్లిదేవ!

254

ప్రాణదీపంబు కొడిగట్టువఱకు నీకు
 సేవఁ జేయుదు; నాశేషజీవితమును
 జక్కదిద్దవె యెట్టి కష్టములులేక;
 బాలబాలాజి! అప్పనపల్లిదేవ!

255

ముదిమిపైకొని రోగముల్ ముసిరి, కఫము
 కంఠమునఁ జేరి తీవ్రగాద్గద్య మొదవ
 భావిగతి నెంచి యిపుడె నిన్ బ్రస్తుతింతు
 బాలబాలాజి అప్పనపల్లిదేవ!

256

ఏ పగిది నిన్నుఁ బూజించి నీపదాబ్జ
 సన్నిధికిఁ జేరుకొందునొస్వామి నాకుఁ
 దెలియఁ జెప్పుము మదిలోనఁ గలతదీఱు
 బాలబాలాజి అప్పనపల్లిదేవ!

257

బాడబానలక్ష్మభితార్ణవంబురీతి
 వ్యథలఁ గ్రాగెడి యెడఁద నవ్యాజశాంతి
 వృష్టిఁ గురియించి నాకు సంతృప్తి నిమ్ము;
 బాలబాలాజి! అప్పనపల్లిదేవ!

258

విధివిలాసము నెవరు తప్పింపఁగలరు
 జరుగ బోయెడి దేదియో జరిగితీరు;
 మీఁదుమిక్కిలి నిన్ను నమ్మితిని దండ్రి
 బాలబాలాజి! అప్పనపల్లిదేవ!

259

సానఁబట్టినకొలఁది వజ్రంబు తళుకు
లీను గతి భవచ్చింతనాధీనహృదయు
డష్టకష్టముల్ పాసి సౌఖ్యంబుఁ గనఁడె
బాలబాలాజి! అప్పనపల్లిదేవ!

260

వెన్నజిడ్డుకెమ్మోవినిఁ జెన్నుమీఱ
మురళిమ్రోయించి సృష్టిని మోహపఱుచు
వ్రజకులాంగనాస్మర! నాకుఁబ్రాపునీవె;
బాలబాలాజి! అప్పనపల్లిదేవ!

261

శ్రవణసుభగములైన నీ చారుచరిత
లెన్నిమాఱులు వర్ణించియున్నఁగాని
తృప్తిఁగనలేరు సుకవు లదేలసామి?
బాలబాలాజి! అప్పనపల్లిదేవ!

262

నల్లనయ్యగఁబుట్టి వ్రేపల్లెలోన
గొల్ల యిల్లాండ్ర యీలువుల్ గొల్లగొట్టి
భక్తజన భాగధేయమై పరగు వరద!
బాలబాలాజి! అప్పనపల్లిదేవ!

263

ఎంత మధురాతి మధురమో యెంచలేను
నీదునామపీయాషంబు; నెమ్మిదాని
బత్తిదోసిళ్ళఁద్రావి నేఁ బరవశింతు;
బాలబాలాజి! అప్పనపల్లిదేవ!

264

సర్వవేళల నిన్ను సంస్మరణఁజేసి
చర్మచక్షుర్యుగమ్మునఁ బేర్చిఁజూచు
గలిమినిమ్ము నేను మఱేమికాంక్ష సేయ;
బాలబాలాజి! అప్పనపల్లిదేవ!

265

ధాత్రి నెంగిలి కాని పదార్థమేది
కలదు? నీపూజకొఱకు, నిర్మలమదీయ
హృదయసుమమునె నీకు సంప్రీతి నిడుదు;
బాలబాలాజి! అప్పనపల్లిదేవ!

266

ఆశువుగ మనోహరకవితాంబురాశి
పొంగి పొరలిన సుకవి సమ్మోదమంది
యచ్యుతుని నిన్నుఁబొగడి విఖ్యాతిఁగనఁడె?
బాలబాలాజి! అప్పనపల్లిదేవ!

267

ఆజీముత్యాలఁబోలు పద్యాలుప్రవాసి
భక్తి నీకు హారముగ నర్పణమొనర్తు
నెలమి నాదు కాన్కను గ్రహియింపుస్వామి
బాలబాలాజి! అప్పనపల్లిదేవ!

268

సర్వభారము నీ భుజస్కంధమందు
మోపి, నేక్రియాశీలినై యోపినంత
యత్న మొనరింతు నాకు జయమ్మునిమ్ము;
బాలబాలాజి! అప్పనపల్లిదేవ!

269

మానసికగుణతకు మందు కానరాదు
ధరణి నీ దివ్యనామచింతనమె యెట్టి
చ్యాధినై న నిర్మూలించునట్టి మందు;
బాలబాలాజి! అప్పనపల్లిదేవ!

270

“తత్త్వమసి”యన్న పదమె యుత్సాహపఱిచి
స్వపరభేదరాహిత్యుః నిస్సంగు నిన్ను,
గాంచు మార్గము నాకుఁజూపించె నెదను
బాలబాలాజి! అప్పనపల్లిదేవ!

271

పిలిచినంతనె మఱుమాట వలుకు దొడ్డ
వేల్పుదొరవీవు; నాపైనిఁ బ్రేమఁజిలికి
యనుఁగుబిడ్డగ గుండెకు హత్తుకొనవె?
బాలబాలాజి! అప్పనపల్లిదేవ!

272

అవసరార్థము వచ్చుబంధువులె తప్ప
మమత లొలికించునట్టి చుట్టములులేరు
భువిని నాకు నిజమగు నాప్తుఁడవు నీవె;
బాలబాలాజి! అప్పనపల్లిదేవ!

273

అబ్జభవముఖ్యబహ్విర్ముఖార్చితములు
సౌరశైవలినీ జన్మకారకములు
మోక్షదములైన నీపదములు భజింతు;
బాలబాలాజి! అప్పనపల్లిదేవ!

274

తల్లివియుఁ దండ్రడివియు గురూత్తంసుఁడవును
 స్నేహితుఁడవును నన్ను రక్షించునట్టి
 వేల్పువును నీవెగా మది విశ్వసింతుః
 బాలబాలాజి ! అప్పనపల్లిదేవ !

275

త్వన్ముఖోద్గీత మంజుగీతా సుధార
 సంబుఁ గ్రోలెడి సుమతి శశ్వదపవర్గ
 దివ్యవైభవమంది సంతృప్తిఁగనఁడె?
 బాలబాలాజి! అప్పనపల్లిదేవ!

276

యతులు ప్రాసల కొఱకుఁ బ్రయాసపడక
 సురధునీరురీ సన్నిభ స్ఫూర్తితోడ
 మత్కవిత్వంబు నీపయి మరలనిమ్ము
 బాలబాలాజి ! అప్పనపల్లిదేవ!

277

హృదయపద్మవాసివని ని న్నెఱుఁగలేక
 కొండకోనల నిన్గనఁగోరువార
 లెంత వెఱులో నే వచియింపలేను;
 బాలబాలాజి! అప్పనపల్లిదేవ!

278

తావక పదాజ్ఞరజము మత్తనువుసోఁకె !
 నేని జన్మజన్మాంతర కృతదురంత
 పాపముల్ వాసి, నే భాగవతుఁడ నగుదు
 బాలబాలాజి! అప్పనపల్లిదేవ!

279

గగనపీఠీ విహార రాకా సుధామ
యూఖబింబంబువోలె నాయుల్లమందు
సంచరింపుము నీవు హర్షంబుగూర్చ;
బాలబాలాజి! అప్పనపల్లిదేవ!

280

చుట్టుఁగై దువుజోదనై సోఁకుమూఁక
నెల్లఁ బేరుటాలమునందుఁ ద్రెళ్ళఁజేసి
పుడమిజేజేల జోతలు పొందు స్వామి!
బాలబాలాజి! అప్పనపల్లిదేవ!

281

లోకములు లోకపాలురు లోకవాసు
లందఱుఁ దెగినఁ దుది లోక మంతరింపఁ
బృథుతమమున నేకాకృతి వెలుఁగు వరద!
బాలబాలాజి! అప్పనపల్లిదేవ!

282

మార నలకూబర జయంత మధు సుధాంశు
రూపగర్వాతిశయమును ద్రోసిపుచ్చు
మేటి యందగాఁడవు నీకు సాటియెవరు?
బాలబాలాజి! అప్పనపల్లిదేవ!

283

వారిచర కూర్మ కోలంబ నారసింహ
ఖర్వ భార్గవ రాఘవ కంసదమన
బుద్ధ కల్యాణి రూపప్రసిద్ధచరిత!
బాలబాలాజి! అప్పనపల్లిదేవ!

284

నిన్ను రథసారథిగఁ జేసికొన్న పార్థుఁ
డెంత మహిమాత్ముఁడో మది నెంచలేను
శ్లాఘ్యముకద నీభక్తవాత్సల్యగరిమ;
బాలబాలాజి! అప్పనపల్లిదేవ!

285

ఏమి పున్నెము చేసెనో స్వామి నీదు
మోవి నటియింపఁ బిల్లనగ్రోవి తొల్లి
దాని భోగంబుఁ బేర్కొనఁ దరముగాదు;
బాలబాలాజి! అప్పనపల్లిదేవ!

286

నన్ను నీ కౌగిలికేఁ దీసికొన్న యెడల
నేమి చెప్పుదు నాభాగ్య మింద్రపదవి
యైన నాకుఁ దృణప్రాయమౌను సుమ్ము;
బాలబాలాజి! అప్పనపల్లిదేవ!

287

పులినసీమలఁ బిల్లలు బొమ్మరిండ్లు
కట్టి పడఁగొట్టుభంగి లోకములు నీవు
సృష్టిజేసి లయమొనర్తువేలస్వామి?
బాలబాలాజి! అప్పనపల్లిదేవ!

288

ఇష్టకామ్యార్థ సిద్ధ్యర్థ మెవరునిన్ను
సతత మర్చింతురో వారి వెతలుదీర్చి
వితతవై భవ మొసఁగు శ్రీపతివి నీవు
బాలబాలాజి! అప్పనపల్లిదేవ!

289

మోక్షదములైన నీ పదాంభోజయుగళి
నమ్మి చేరినాడ నిక దండధరు కాల
పాశమున కైన నే వెఱవంగఁబోను;
బాలబాలాజి! అప్పనపల్లిదేవ!

290

చిన్ని బిడ్డఁడు తప్పులు చేసెనేని
తండ్రి మన్నించుభంగి సంతతమునేను
జేయు దోషవ్రజము నుపేక్షింపుమయ్య;
బాలబాలాజి! అప్పనపల్లిదేవ!

291

బధిరునకు శంఖమధురనిస్వనము చెవిని
సోఁకనట్లుగాఁ బరమనీచునకు భవ్య
భవదమృతచరిత్రలు శ్రుతిపర్వమగునె?
బాలబాలాజి! అప్పనపల్లిదేవ!

292

కన్ను మూసినఁ దెఱచిన నిన్నుఁదప్ప
నితరదైవములను జూడనిచ్చగింప;
నాలసింపక నాకుఁ బ్రత్యక్షమగుము
బాలబాలాజి! అప్పనపల్లిదేవ!

293

సామజవరద! నాపైనిఁ బ్రేమఁజూపి
సాంఖ్యయోగరహస్యము స్పష్టపఱిచి
విజయునకు దీటుగాఁగ దీవింపు నన్ను
బాలబాలాజి! అప్పనపల్లిదేవ!

294

పండువెన్నె లకంటె సౌపర్వ నిమ్మ
 గాజలముకంటె మిహికానగంబుకంటె
 జల్గనగు నీదు చూపులు చాలు మాకు;
 బాలబాలాజి! అప్పనపల్లిదేవ!

295

స్వామి! నీ పదాబ్జాతసేవామరంద
 పాన మత్త మానసమధుపంబు, వివిధ
 దైవ వరివస్యరుచి కెట్లు తనియఁగలదు?
 బాలబాలాజి! అప్పనపల్లిదేవ!

296

నిలువుదోపిడి చేసెడు కలిమి దొరవు
 కాన, నా దురంతదురితోత్కరమునెల్ల
 దోచి, నన్ను సుకృతిగ నాదుకొన రావె!
 బాలబాలాజి! అప్పనపల్లిదేవ!

297

కోటియజ్ఞఫలము సమకూరుఁగాదె
 వాసుదేవ! ని న్నర్చించువారి కిలను
 బ్రహ్మభావన నొసఁగి కాపాడు నన్ను;
 బాలబాలాజి! అప్పనపల్లిదేవ!

298

వరద! నీ కరుణాసుధాపాంగరోచి
 సుంత ప్రసరించెనేని నావంతలెల్ల
 బోయి బ్రతుకు క్షీరాబ్ధియై పొంగిపొరలు;
 బాలబాలాజి! అప్పనపల్లిదేవ!

299

దాన్యభక్తికి నేను బ్రాధాన్యమిచ్చి
నిన్నె సేవింతు నాదగు నన్ని బరువు
బాధ్యతలను నీవె వహింపు స్వామి యింక!
బాలబాలాజి! అప్పనపల్లిదేవ! 300

4. వివిధ దైవత భాగవతవర్ణనము

తిరుమలను వేంకటపతివై తేజరిల్లి
ముగ్ధమోహనరూపవిస్ఫూర్తి తోడ
చక్షురుత్సవ మొసఁగు నిన్ సన్నుతించు;
బాలబాలాజి! అప్పనపల్లిదేవ! 301

అన్న వరమందు సత్యనారాయణుండ
వై యశేషజనావళి యార్చి నెల్లఁ
బాట ద్రోలెడు నిన్ను సద్భక్తిఁ దలఁతు;
బాలబాలాజి ! అప్పనపల్లిదేవ! 302

సింహశైలాగ్రమున నధిష్ఠించి శ్రీ నృ
సింహదేవుఁడవై జగచ్ఛ్రేయమునకు
వరదహస్త మందించు నిన్ బ్రస్తుతించు;
బాలబాలాజి! అప్పనపల్లిదేవ! 303

భద్రగిరిపైని శ్రీరామభద్రనామ
ధారివై యొప్పి జనకామితములనెల్లఁ
ద్వరితగతిఁ దీర్చునీకు వందనశతంబు;
బాలబాలాజి! అప్పనపల్లిదేవ! 304

సూతశౌనకాదిమునులు ప్రీతితోడ
నైమిశారణ్యమందు ననారతంబు
నీదు భవ్యకథాలాపనియతిఁగనరె?
బాలబాలాజి అప్పనపల్లిదేవ!

305

మూఁడుజన్మల వైరంబుఁబూని నీదు
ద్వారసంరక్షకులు నిన్నుఁ జేరిరన్న
స్వామిభక్తి కది నికపోపలముగాదె?
బాలబాలాజి అప్పనపల్లిదేవ!

306

పృథివి సమలోష్ఠహేములై ప్రథితిఁగన్న
అంబరీషాదిరాజులు లమిత తావ
కీన శుశూషచే ద్రువకీర్తిఁగనరె?
బాలబాలాజి! అప్పనపల్లిదేవ:

307

రంతిదేవుఁడు ప్రాణనిష్క్రమణవేళ
జల మొసంగి పులస్కుని సాకి నీదు
శీతలకటాక్షవీక్షావిభూతిఁ గనఁడె?
బాలబాలాజి! అప్పనపల్లిదేవ!

308

అత్మసుతుని నారాయణ యనుచు మరణ
శయ్యనుండి పిలిచిన నజామిళునకు
సద్గతిని బ్రసాదించినస్వామి వీవు;
బాలబాలాజి! అప్పనపల్లిదేవ!

309

గీతగోవింద కావ్యనిర్మాత కవివ
రేణ్యుఁడు జయదేవుఁడు నిన్నుఁ బ్రీతిఁ గొలిచి
పారలౌకికసౌఖ్యసంపత్తిఁగనఁడె?
బాలబాలాజి! అప్పనపల్లిదేవ! 310

హరిహరాద్వైతతత్త్వంబు వ్యాప్తిఁజేసి
తెనుఁగునుడులతో జయమును దీర్చినట్టి
తిక్కయజ్ఞ భవత్కృపాదీప్తిఁగనఁడె?
బాలబాలాజి! అప్పనపల్లిదేవ! 311

పుణ్యచరితుండు బమ్మెరపోతరాజు
భాగవతకర్తగా ఖ్యాతిఁబడయుటకును
గారణము భవత్కారుణ్యగరిమగాదె?
బాలబాలాజి! అప్పనపల్లిదేవ! 312

అమరవాగ్దేయకారుఁడు విమలకీర్తి
సాంధ్రుఁ డన్నమాచార్యకపింధ్రుఁడు, నిన్నుఁ
బదకవిత్వముతోడ లోబఱుచుగొనఁడె?
బాలబాలాజి! అప్పనపల్లిదేవ! 313

నాదచతురాస్యుడై జగన్నాథు నిన్నుఁ
దనివితీర శ్లాఘించిన త్యాగరాజు
సుకృతియై భవత్సన్నిధ్యశోభఁగనఁడె?
బాలబాలాజి! అప్పనపల్లిదేవ! 314

మువ్వగోపాలపదములు ముదముతోడఁ
బాడిక్షేత్రయ్య భవదీయభక్తి కలశ
వార్ధిలోఁ దేలి, ధన్యజీవనుఁడుగాఁడె?
బాలబాలాజి ! అప్పనపల్లిదేవ!

315

జలధి వటపత్రమందున విలయవేశఁ
జిన్ని పాపఁడవైపండి సున్ని తముగఁ
గాలిబొటవ్రేలు చీకు నీలీలలెంతు;
బాలబాలాజి ! అప్పనపల్లిదేవ !

316

5. శ్రీ రామావతార లీలలు

పుత్రకామేష్టిఫలముగాఁ బుట్టి నీవు
దశరథోర్వీకశత్రునందనుఁడ వౌచు
రఘుకులాంబుధిశశివిగాఁ బ్రథితఁగనవె?
బాలబాలాజి! అప్పనపల్లిదేవ!

317

ముగ్గురమ్మలప్రేముడిపొంది, రామ
చంద్రనామంబుతోఁ బ్రజాస్వాంతములకుఁ
బ్రమదమొసఁగినట్టి పురుషోత్తముఁడ వీవు;
బాలబాలాజి! అప్పనపల్లిదేవ!

318

గాధిసూనుని జన్నంబుఁ గాచుకొఱకు
ననుఁగుఁదమ్ముఁడు వెంటరా నడవికేఁగి
తాటకనువధించిన నీప్రతాపమెంతు;
బాలబాలాజి! అప్పనపల్లిదేవ!

319

గౌతమమహర్షి శాపంబు కారణముగ
తాయయైన యహల్యను రమ్యపాద
రజముచే నాతిఁ జేసిన ప్రభుఁడ వీవు;
బాలబాలాజి! అప్పనపల్లిదేవ!

320

చెఱకుగడను గంధేభంబు విఱుచుకరణి
శివధనువుఁ దున్ని జానకీధవుఁడ వైన
పురుషమోహనరూపు నిన్ బొగడవశమె?
బాలబాలాజి! అప్పనపల్లిదేవ !

321

పితృవచఃపాలనార్థము విపినములకుఁ
జిగురుఁగెమ్మొవి పై దరస్మితము చింద
వెడలినట్టి యాదర్శపుత్రుఁడవు నీవు;
బాలబాలాజి! అప్పనపల్లిదేవ!

322

నదిని దాఁటించిన గుహుని మదినిమెచ్చి
భవజలధి దాఁట నతనికి భవదమేయ
సత్కృపాపోత మందించి సాఁకితీవు;
బాలబాలాజి! అప్పనపల్లిదేవ!

323

భరతు నవ్యాజభక్తికిఁ బ్రమదమంది
పాదుకలనిచ్చి తన్నునోవాంఛఁ దీర్చి
రాజ్య మేలంగఁజేసినరాజవీవు;
బాలబాలాజి! అప్పనపల్లిదేవ!

324

గడ్డిపోచ బ్రహ్మాస్త్రమై క్రమ్ముకొనఁగ
భీతిఁ గాకాసురుఁడు నిన్ను వేడినంత
నభయమొసఁగినట్టి శ్రీతార్తిహరుఁడవీవు;
బాలబాలాజి! అప్పనపల్లిదేవ!

325

శూర్పణఖ వచ్చి నీ తనూశోభఁగాంచి
మురిసి నినుగోర దానికి బుద్ధిఁగఱప
ముక్కుఁ జెవులు గోయించినప్రోడవీవు
బాలబాలాజి! అప్పనపల్లిదేవ!

326

పంచవటిని ఖరాదిరాత్రించరాళి
నస్త్రనైపుణ్య మేపార యామ్యపురికిఁ
దరలఁ జేసిన జగదేకధన్వివీవు;
బాలబాలాజి! అప్పనపల్లిదేవ!

327

ప్రాణములు పణంబుగ నొడ్డి పంక్తికంఠు
తోడఁ బోరి జానకినిఁ గాపాడ నుద్య
మించినట్టి పక్షికి మోక్షమిచ్చితీవు;
బాలబాలాజి ! అప్పనపల్లిదేవ !

328

శబరి యెంగిలిపండ్లు నిస్సంశయముగ
మెసవి యామెకుఁ గైవల్యమొసఁగుటన్న
నెంతగొప్పదేవుఁడవొ మా కెఱుకయయ్యె;
బాలబాలాజి అప్పనపల్లిదేవ!

329

చాలి నొక్కకోలను నేలఁగూలనేసి
రవితనూజఁ గిష్కంధకు రాజుఁజేసి
చెలిమికిని మాటుపేరుగా వెలసితీవు
బాలబాలాజి! అప్పనపల్లిదేవ!

330

జవమున శతయోజనదీర్ఘ సాగరమును
దాటి సీతనుగాంచి తద్వార్తఁజెప్పి
నట్టి హనుమంతుఁ గడుమెచ్చినాడవీవు;
బాలబాలాజి అప్పనపల్లిదేవ!

331

లంకకును దారిసీయని లవణకంధి
పొగ రణంప బ్రహ్మాస్త్రంబుఁ బూన నీవు
కాళ్ల వ్రేళ్లఁబడినవానిఁ గాచితీవు;
బాలబాలాజి! అప్పనపల్లిదేవ!

332

ఉడుతసేవకు ముదమంది యొడిని జేర్చి
దాని కుత్తమగతిని నుదారరీతి
నొసఁగిన పరమకరుణామయుండవీవు
బాలబాలాజి! అప్పనపల్లిదేవ!

333

శాత్రవసహోదరుఁడు విభీషణుఁడు నిన్ను
శరణువేడ లంకాపురీశ్వరునిఁజేయ
వాని కభయమిచ్చిన వీరవరుఁడవీవు;
బాలబాలాజి! అప్పనపల్లిదేవ!

334

వారధిని గట్టి వానరబలముతోడ
 లంకకునుజేరి కుటిలుఁ బౌలస్త్యఁగూల్చి
 సీత చెఱను బాపిన రఘునేతవీవు;
 బాలబాలాజి! అప్పనపల్లిదేవ!

335

భరత లక్ష్మణ శత్రుఘ్న వాయుజ రవి
 సుత విభీషణాది హితులు సుతలొనర్పఁ
 బుడమి నేలిన రామభద్రుఁడవు నీవు;
 బాలబాలాజి! అప్పనపల్లిదేవ!

336

6. శ్రీ కృష్ణావతార లీలలు

దేవకీవసుదేవుల దిగులుమాన్ప
 ముద్దు బిడ్డగఁ జెఱసాలఁ బుట్టి, గోకు
 లమ్ము నోమిన నందబాలకుఁడవీవు;
 బాలబాలాజి! అప్పనపల్లిదేవ:

337

అబ్బురంబు గొల్పును యశోదమ్మ నిన్నుఁ
 గన్న కొమరుకంటెను మిన్న గాఁ దలంచి
 పెంచి పెద్దఁ జేసిన యితవృత్తమెన్న
 బాలబాలాజి! అప్పనపల్లిదేవ!

338

పూతనావిషస్తన్యమభీతిఁ గ్రోలి
 దానిప్రాణముల్ దీసి సద్గతినొసంగి
 వాసికెక్కిన గోపడింభకుఁడవీవు;
 బాలబాలాజి! అప్పనపల్లిదేవ!

339

అమ్మ నే మన్నుఁ దినలేదు నమ్ము నాదు
పలుకు లని నోట బ్రహ్మాండభాండమెల్ల
హర్షమెసఁగఁ జూపిన పరమాత్మవీవు;
బాలబాలాజి! అప్పనపల్లిదేవ!

340

బులిబొజ్జఁ జతుర్థశభువన ములను
మోయు తెఱుఁగని తల్లి నీ సాయమేమి
లేక నినుఱోటఁ గట్టఁ గల్గెనె రవంత?
బాలబాలాజి! అప్పనపల్లిదేవ!

341

కడిఁదికార్చి చుచ్చమింగిన ఘనుఁడవీవు,
ధేనుకాసురుఁ జంపిన దిట్టవీవు,
శకటదైతేయు నదిమిన జాణవీవు;
బాలబాలాజి! అప్పనపల్లిదేవ!

342

చారుయమునా స్రవంతికాసైకతముల
వల్లవార్భకసహపంక్తి నుల్లమలరఁ
జల్దిఁగుడుచు నీతీరు ముచ్చటను గొలుపు;
బాలబాలాజి! అప్పనపల్లిదేవ!

343

నందగోకులమందు నానందమొప్ప
గొల్లపిల్లలతోడ నిల్లిలు నీవు
కొల్లగొట్టుగాఢలు మాకుఁ గుతుక మొసఁగు;
బాలబాలాజి! అప్పనపల్లిదేవ!

344

భయదకాళియ పన్న గఫణములందు
భూచరులు భేచరులు మనోమోదమంద
నృత్యకేళీవినోదంబు నెఱపితివు;
బాలబాలాజి ! అప్పనపల్లిదేవ!

345

నగ్న దేహలై యమునలో స్నానమాడు
గోపికల చీరలు హరించి గొప్ప తత్త్వ
బోధఁ జేసిన ధార్మిక మూర్తివీవు;
బాలబాలాజి ! అప్పనపల్లిదేవ !

346

కుండపోతగ వర్షంబుఁ గూరియఁజేసి
గోకులము నాకులమొనర్చుగోత్రవైరి
యాటకట్టించినట్టి సాహసివినీవు;
బాలబాలాజి! అప్పనపల్లిదేవ!

347

విశ్వమోహనమైన నీ వేణురవము
వినితరించినయాభీరవనిత లుర్వి
నేమినోములు నోచిరో యెఱుఁగ నేను;
బాలబాలాజి! అప్పనపల్లిదేవ!

348

రమ్యబృందావనీ నాట్యరంగమందు
వ్రజవధూసహితుండవై రాసలీల
లభినయించిన నీమూర్తి నాత్మఁదలఁతు;
బాలబాలాజి! అప్పనపల్లిదేవ!

349

చేరువకు వచ్చినట్టి యక్రూరు మెచ్చి
యమఁనలోఁ గృతస్నానుఁడౌనతని కెలమి
విశ్వరూపంబుఁ జూపిన వేల్పువీవు
బాలబాలాజి! అప్పనపల్లిదేవ!

350

గంధమాల్యానులేపముల్ గౌరవముగ
నీ కొసంగి కుబ్జ, భవత్కృపాకటాక్ష
మునఁ ద్రిలోకసుందరిగ నీమ్రొల నిలదె?
బాలబాలాజి! అప్పనపల్లిదేవ!

351

కువలయాపీడగజరాజుఁ గుప్పఁగూల్చి
మహితబలశాలిఁ జాణూరు మట్టువెట్టి
బిరుదుమగఁడవై మధురలో వెలసితీవు;
బాలబాలాజి! అప్పనపల్లిదేవ!

352

కఠినచిత్తునిఁ గంసునిఁ గసిమసంగి
తల్లిదండ్రుల ఘోరబంధములు వాపి
ద్వారకాపురి నేలిన స్వామివీవు!
బాలబాలాజి! అప్పనపల్లిదేవ!

353

మ్రుక్కడులు జరాసంధాదు లుక్కుమిగిలి
చివ్వకును నీపయినిఁగాలుద్రవ్వినపుడు
లీల వారి నోర్చిన శౌర్యశాలివీవు;
బాలబాలాజి! అప్పనపల్లిదేవ!

354

రాక్షస వివాహమున రిపురాజినెల్ల
గడ్డి కఱపించి రుక్మిణీకన్యతోడ
విజయలక్ష్మినిఁ జేకొన్న విభుఁడవీవు!
బాలబాలాజి! అప్పనపల్లిదేవ!

355

రాజసూయాధ్వరంబునఁ బ్రల్లదంబు
లాడిన శిశుపాలుని, జత్రహతునిఁ జేసి
ధర్మజార్ఘ్యంబుఁ గైకొన్న దైవమీవు!
బాలబాలాజి! అప్పనపల్లిదేవ!

356

దుస్స సేనుఁడు ధూర్తుఁడై ద్రుపదతనయ
వలువ లొలువంగ నక్షయవస్త్రికలితఁ
జేసి యామెమానంబు రక్షించితివు;
బాలబాలాజి! అప్పనపల్లిదేవ !

357

బాలసఖుఁడు కుచేలుఁడు భక్తిమీఱ
నటుకు లందింపఁ బ్రీతితో నారగించి
చిటికెలో వాని ధనవంతుఁ జేసితివు!
బాలబాలాజి ! అప్పనపల్లిదేవ!

358

వీరశృంగారరసములు వెల్లివిరియ
నరిని వరుని మెప్పించు సత్యావధూత
సమరకౌశల మెంచిన జాణవీవు;
బాలబాలాజి! అప్పనపల్లిదేవ!

359

సత్యభామకు గర్వభంజనముసేయఁ
దులసియాకునఁ ద్రాసులోఁదూఁగి పరమ
భక్తసులభుండ వన్న పేర్వడసితీవు
బాలబాలాజి ! అప్పనపల్లిదేవ!

360

రాజరాజు విం దొసఁగఁ దిరస్కరించి
విదురు నాతిథ్యమునకు సమ్మదమునంది
భక్తవాత్సల్యమును స్పష్టపఱిచితివు
బాలబాలాజి ! అప్పనపల్లిదేవ !

361

కౌరవులు నిన్నుఁబేరోలగమునఁ బాశ
బద్ధుఁ జేయఁగా విశ్వరూపఁబుఁ జూపి
వారి మౌర్య మణఁచిన దైవఁబవీవు
బాలబాలాజి! అప్పనపల్లిదేవ!

362

పుట్టిగ్రుడ్డియా ధృతరాష్ట్ర భూధవునకుఁ
జూపు నొసఁగి భవద్విశ్వరూపదర్శ
నాప్తినొదవించినట్టి కృపాబివీవు;
బాలబాలాజి! అప్పనపల్లిదేవ!

363

గాండివము చేయిజాతె సంగరముసేయ
ననుచు నశ్రునిక్తాక్షుడై యలమటించు
విజయునకు గీతఁగఱపిన వేల్పువీవు
బాలబాలాజి! అప్పనపల్లి దేవ !

364

కొదమసింగంబు కుంభీంద్రమద మడంప
 నులుకుచీతిఁ గురుక్షేత్రయుద్ధమందు
 భీష్ముపై దూఁకు నీ మూర్తిఁ బ్రీతినెంతు
 బాలబాలాజి! అప్పనపల్లిదేవ!

365

అజిలో ధార్తరాష్ట్రుల నణఁగఁదొక్కి
 వసుధకును యుధిష్ఠిరు సార్వభౌముఁజేసి
 విశ్వసంక్షేమకర్తవై వెల్లితీవు
 బాలబాలాజి! అప్పనపల్లిదేవ!

366

అష్టభార్యలతోఁ బదునాఱువేల
 గోపికలతోఁ బ్రణయకేళిఁ గుతుకమొప్ప
 జరుపు నీదు రాసిక్య మాశ్చర్యకరము
 బాలబాలాజి! అప్పనపల్లిదేవ!

367

జయ విశుద్ధచైతన్యవిస్ఫారతేజ!
 జయ యశోదాపురాపుణ్యసత్ఫలంబ!
 జయ సమస్తలోకావనాసక్తచిత్త!
 బాలబాలాజి! అప్పనపల్లిదేవ!

368

జయ గభీరాబ్ధిగర్వభంజనమహాస్త్రి!
 జయ వృషభనగవిహరణోత్సాహశీల!
 జయ పయోరుహపత్రవిశాలనేత్ర!
 బాలబాలాజి! అప్పనపల్లిదేవ!

369

7. సామాజిక స్పృహ

బురదఁ బుట్టిన తామరపూవు నీదు
పూజ కర్త మగుట లేదె? పుడమిలోన
గుణమె కాని కులమును బేర్కొనఁగరాదు
బాలబాలాజి! అప్పనపల్లిదేవ!

370

హీనవంశసంభవయై యహీనమహిమ
సతులలోనరుంధతి సమున్నతినిఁ గాంచె
కులముగా దుర్వి నెఁచంగ గుణమెకాని
బాలబాలాజి! అప్పనపల్లిదేవ!

371

బోయవాఁడైన నేకలవ్యుండు తొల్లి
మేటి విలుకాఁడుగాఁ గ్రీడి మించలేదె?
గురుఁడు కోర నంగుష్ఠంబుఁ గోసియూఁడె?
బాలబాలాజి! అప్పనపల్లిదేవ!

372

గుండె పిండు కవితలు కోకొల్లలల్లి
తెలుఁగుజగతికి ఘనకీర్తిఁ దెచ్చినట్టి
జాషువా కపింద్రుఁడు హరిజనుఁడుగాఁడె?
బాలబాలాజి ! అప్పనపల్లిదేవ !

373

భవ్యభారతరాజ్యాంగభవనశిల్పి
న్యాయశాస్త్రకోవిదుఁడు మహామనీషి
సచివుఁడందేత్కరుఁడు హరిజనుఁడుగాఁడె?
బాలబాలాజి! అప్పనపల్లిదేవ!

374

సేతుశీతాద్రిపర్యంతభూతధాత్రి
 ఖ్యాతిఁ గన్నట్టి యాది శంకరుని కెవఁడు
 సర్వజనసమానత్వంబుఁ జాటిచెప్పె?
 బాలబాలాజి! అప్పనపల్లిదేవ!

375

యుగయుగంబులనుండి యీ యుర్విలోన
 రక్తదాహముఁ బెంచు వర్ణవ్యవస్థ
 నదుపులోఁ బెట్టుఁ గల్గు నాయకుని నిమ్ము;
 బాలబాలాజి అప్పనపల్లిదేవ:

376

పుట్టగొడుగులవఁటి యీ పుట్టువులకు
 సార్థకతఁజూపు లేనిచో సమసిపోవె?
 కాలిన పెనంబుపై నీటికణములట్లు
 బాలబాలాజి! అప్పనపల్లిదేవ!

377

అహము తలకెక్కి పేదల నహరహంబు
 ఘోర హింసల పాలేసెయు కుజనకోటి
 గుండెలకు బల్లెమై నిలుచుండరాదె?
 బాలబాలాజి! అప్పనపల్లిదేవ!

378

పదవికై చేయరానట్టి పనులుచేసి
 నీతి సూత్రాలు గోతిలోఁ బాతిపెట్టు
 నేతలను దగురీతి దండింప రమ్ము;
 బాలబాలాజి! అప్పనపల్లిదేవ!

379

గోముఖవ్యాఘ్రముల్ తడిగుడ్డతోడ
గొంతుఁగోసెడి తుచ్చులగుంపునుండి
బ్రతికి బట్ట కట్టఁగ మాకు గతిని జూపు;
బాలబాలాజి! అప్పనపల్లిదేవ!

380

సరకులను దాచి నల్లబజారులందు
నిష్టమైన ధరకు విక్రయించునట్టి
మోతుబరి వర్తకుల పుట్టి ముంపరమ్ము;
బాలబాలాజి! అప్పనపల్లిదేవ !

381

అత్తయు నొకింటి కోడలేయనెడు సూక్తిఁ
ద్రోసిరాజని కోడండ్ర గాసిపెట్టు
పెంకియత్తలకును గనువిప్పునొసఁగు;
బాలబాలాజి! అప్పనపల్లిదేవ!

382

సంఘవిద్రోహ శక్తులు జాతినెల్ల
నల్లకల్లోల మొనరించి తల్లడిల్లఁ
జేయుచుండఁగ దగఁదుపెక్షింప నీకు;
బాలబాలాజి! అప్పనపల్లిదేవ!

383

ఎల్లమతముల సారాంశ మేర్పడంగ
దేవుఁ డొక్కఁడే యని తెల్పుఁ దెలివిమాలి
జనులు కొట్లాటలకు దిగజాఱఁ దగునె?
బాలబాలాజి! అప్పనపల్లిదేవ!

384

పూట కొకపక్షము వహించి “ఓటు” కొఱకుఁ
 గల్గబొల్లి మాటలతోడఁ గప్పదాట
 వేయు నాయకమ్మన్యుల పీచ మణపు;
 బాలబాలాజి! అప్పనపల్లిదేవ!

385

కాలమానపరిస్థితుల్ గలసిరాక
 బుద్ధిమంతులు పలుపాట్లు పొందుచుండఁ
 బట్టనట్లుండుటది నీకు భావ్యమౌనె?
 బాలబాలాజి! అప్పనపల్లిదేవ!

386

కులమతంబులు రెండు నరులను నేడు
 పట్టిపల్లార్చు వ్యాధులై ప్రబలుచుండ
 మంచి వెజ్జవై వానిని మాన్పుమయ్య;
 బాలబాలాజి! అప్పనపల్లిదేవ!

387

ప్రతిసమస్యను నేర్పుగా రాజకీయ
 ముగ మలంచి లబ్ధినిబొంది మురియునట్టి
 స్వార్థపరశక్తులకు గుదిబండవగుము;
 బాలబాలాజి! అప్పనపల్లిదేవ !

388

నశ్వరంబగుదేహంబు నమ్మి దాని
 కూడిగముఁ జేసి భవదంఘ్రియుగ్మ సేవఁ
 బడయని కుమతి జీవచ్ఛవంబ కాడె?
 బాలబాలాజి! అప్పనపల్లిదేవ!

389

సదవగాహనలేని సంసారమందుఁ
గీచులాటలు తఱచుగా లేచు గాన
దంపతుల మధ్య సఖ్యంబు నింపు మభవః
బాలబాలాజి ! అప్పనపల్లిదేవ!

390

మంచితన మన్న దెన్నఁడో మంటఁగలిసె
కరడు గట్టిన నిర్దయ కదనుద్రొక్కె
బడుగువర్గాల బ్రదుకు లెప్పగిదిఁ గడచు;
బాలబాలాజి! అప్పనపల్లిదేవ!

391

పెను సమస్యలు సృష్టించి మనుజ జీవి
తాలతోఁ బరిహాసంబు లేలనీకు?
నుంత దయఁ జూపి వారల వంతఁదీర్చు;
బాలబాలాజి! అప్పనపల్లిదేవ!

392

మనుగడయెలేని పంగ్వంధజనులు శోక
వారిధి మునిఁగి యల్లాడ వారి నేల
సాఁకరావు నీ కారుణ్యనౌకతోడ?
బాలబాలాజి! అప్పనపల్లిదేవ!

393

అలి తెచ్చిన కట్నంబు చాలదనుచు
అత్త వారిల్లు గుల్లఁ జేయంగఁజూచు
మూర్ఖజామాతలకు నీవు బుద్ధిఁ గఱపు;
బాలబాలాజి! అప్పనపల్లిదేవ!

394

కట్న మందాశ పెరిగి లోకంబులోన
కన్నియల బ్రతుకులు వల్లకాడులయ్యె;
ఏల పాప వీ దురవస్థ? జాలలేదె?
బాలబాలాజి! అప్పనపల్లిదేవ!

395

కాలమే పరిష్కార మార్గమ్మునుమ్ము
దేనికైనను; మనుజుడు దీక్షఁబూని
దూరదృష్టి గమింపఁ జేకూరు సుఖము;
బాలబాలాజి! అప్పనపల్లిదేవ!

396

సరసకావ్యంబు ప్రియసుహృద్వరునిరీతి
యాపదల సహకారంబుఁజూపి, యాత్మ
ధృతిని బెంచి నరుని సరిదిద్దుఁగాదె?
బాలబాలాజి! అప్పనపల్లిదేవ!

397

చేదుతీపుల కలయికే జీవితంబు
పతియు సతియు వాగర్థసంబంధమూని
వరలిన బ్రతుకు బంగారుబాట కాదె?
బాలబాలాజి! అప్పనపల్లిదేవ!

398

జననమరణముల్ సుఖదుఃఖసముదయంబు
సృష్టి జీవకోటికిఁ గల్గఁజేసినీవు
అలఁతి నవ్వుచిందించు రహస్యమేమి?
బాలబాలాజి! అప్పనపల్లిదేవ!

399

శ్రద్ధగాఁ గవిత్వమువిని సద్విమర్శ
సేయు సహృదయ శ్రోతలు ష్టితిని నేఁడు
నామమాత్రావశిష్టులైనారు సామి!
బాలబాలాజి! అప్పనపల్లిదేవ! 400

ఆత్మవిశ్వాస మసదుగా నలమటించు
యువత కుత్తేజ మిచ్చి చేయూతనొసఁగి
కార్యశూరులఁ జేయు మవార్యచరిత!
బాలబాలాజి! అప్పనపల్లిదేవ! 401

8 దశావతార వర్ణనము

ద్రుహిణుఁగను బ్రామి వేదముల్ దొంగిలించి
జలధి దాఁగిన సోమకుఁ జంపినట్టి
మత్స్యరూపావతార! యో మహితచరిత!
బాలబాలాజి! అప్పనపల్లిదేవ! 402

దేవదానవుల్ దుగ్ధాబ్ధి దీక్షతోడఁ
ద్రచ్చఁ గ్రుంకిన తరిగొండఁ దత్క్షణంబు
నోర్మితోమేనఁ దాల్చిన కూర్మరూప!
బాలబాలాజి! అప్పనపల్లిదేవ! 403

అసురవల్లభుఁ డా హిరణ్యాక్షుఁ డుర్వి
నొడిసిపట్టి వార్ధిని ముంపనున్నతటిని
కోరయంచున నిల్పిన క్రోడరూప!
బాలబాలాజి! అప్పనపల్లిదేవ! 404

ఇందుఁ గలఁడందు లేఁడను సందియమ్ము
వలదు హరిపట్ట నను పట్టిపైని గనలు
హేమకశిపునిఁ జీల్చిన నృహరిరూప!
బాలబాలాజి! అప్పనపల్లిదేవ!

405

బలిసురారాతినుండి త్రిపాదధరణి
దానముగఁ బొంది భూనభోంతరమునిండి
కరుణ నాతనిఁ గాచిన ఖర్వరూప!
బాలబాలాజి! అప్పనపల్లిదేవ !

406

అలిగి ముయ్యేడు మాఱుల నవనిపతుల
కంఠములు ద్రుంచి, మాతృశోకంబుఁదీర్చి
ప్రతిన నిల్పుకొన్న పరశురామరూప!
బాలబాలాజి! అప్పనపల్లిదేవ!

407

చెనఁటి దశకంఠు శిరములు క్షితిని రాల్చి
సతిని సీతనుగొని జగద్ధితముఁగోరి
రాజ్యమేలినయట్టి శ్రీరామరూప!
బాలబాలాజి! అప్పనపల్లిదేవ!

408

గీత బోధించి క్రిడి సంప్రీతుఁజేసి
రిపుసమూహము ననిలోనఁ ద్రెళ్ల జేసి
కీర్తనీయుఁడవైన శ్రీకృష్ణరూప!
బాలబాలాజి! అప్పనపల్లిదేవ!

409

సత్యధర్మదయాశౌచసద్గుణాళి
నేల నాలుగుచెఱగుల నింపినట్టి
భూతకారుణ్యపరతంత్ర! బుద్ధరూప!
బాలబాలాజి! అప్పనపల్లిదేవ!

410

ముష్కరులు చెలరేగి సామూహికముగ
ఘోరహత్య లొనర్ప నాక్రొశమందు
కాందిశీకులఁ గాచిన కల్కిరూప!
బాలబాలాజి! అప్పనపల్లిదేవ!

411

9 కృతికర్తృ విషయాదికము

పూజ్యపాదుఁడు బమ్మెరపోతరాజు
సత్కవియె నాకు మార్గదర్శకుఁడుగాఁగ
భవజలధి దాఁట నీకృతి వ్రాసినాఁడ
బాలబాలాజి! అప్పనపల్లిదేవ!

412

రామపాదతీర్థంబుగాఁ బ్రధితకెక్కి
విమల గౌతమీ నిమ్నగోపేతమైన
భవ్య ధవళేశ్వర గ్రామవాసి నేను
బాలబాలాజి! అప్పనపల్లిదేవ!

413

శ్రీయగస్త్యేశ్వరస్వామి, శ్రీజనార్ద
నుండు శ్రీవాయుసుతుఁడు కొల్వండియిచట
శ్రేయములొసంగి ప్రజను రక్షించుచుండ్రు
బాలబాలాజి! అప్పనపల్లిదేవ!

414

గ్రామదేవతగాఁ బేరుగన్న శ్రీత జ
నావనాసక్త హృదయ ముత్యాలతల్లి
చలువదీవెన లందు బిడ్డలము మేము
బాలబాలాజి! అప్పనపల్లిదేవ!

415

స్వామి సుందరచైతన్యసంయమింద్ర
జలదగంభీరకంఠనిస్వానలహరిఁ
జెన్ను మీఱు మహత్తరక్షేత్రమిద్ది
బాలబాలాజి! అప్పనపల్లిదేవ!

416

“శ్రీనికేతన” మనుపేరఁ జెలుపుమిగిలి
హృదయసమ్మోదమొసఁగు నా సదనమందు
శ్రీద్వితీయుఁడవై నివసింపుమయ్య
బాలబాలాజి! అప్పనపల్లిదేవ!

417

ఖ్యాతిఁగన్న మెండా వంశమందునేను
వెంకయమ్మ సత్యములకుఁ బ్రయతనూభ
వుండనై యొప్పి నీకు భక్తుండ నైతి,
బాలబాలాజి! అప్పనపల్లిదేవ!

418

నాదు సహధర్మచారిణి నమ్రచరిత
రాజరత్నాఖ్య నీభక్తురాలు ప్రోత్స
హింప నీ చతుశ్శతి రచియించి నాఁడ
బాలబాలాజి! అప్పనపల్లిదేవ!

419

నన్ను “చిన్న సీతారామ” నాము; సరస
సాహితీస్వర్ణసౌధాగ్రసంచరిష్టు
గూర్మిమెచ్చి యీ కృతినిఁ గైకొమ్ము స్వామి:
బాలబాలాజి ! అప్పనపల్లిదేవ! 420

అమలవేదాంతపీఠీవిహారు నిన్ను
సాహసించి వర్ణింప నుత్సాహపడితి
నెరసులున్న వత్సలత మన్నింపుమయ్య
బాలబాలాజి! అప్పనపల్లిదేవ! 421

10 ఫలశ్రుతి

నాదుశతకంబు పండితామోదమంది
పాఠకమహాశయులకు సదృశ్చిఁ గఱపి
క్షితిని విశ్రుతిఁ గనునట్లు సేయుమయ్య
బాలబాలాజి! అప్పనపల్లిదేవ! 422

సావధానులై యీ చతుశ్శ్రుతిని నాల
కించుదాసజనులఁ గటాక్షించి నీవు
కర్మబంధముల్ తొలఁగించి కావుమయ్య
బాలబాలాజి! అప్పనపల్లిదేవ! 423

శుద్ధచేతస్కులై దీని శ్రద్ధతోడ
నహరహము పఠించెడి సుకృతాత్ములకును
దివ్యకైవల్యమును బ్రసాదింపుమయ్య;
బాలబాలాజి! అప్పనపల్లిదేవ! 424

కేవలము భవన్నామసంకీర్తనంబు
సేయు పామరజనుల వాంఛితములెల్లఁ
ద్వరితగతిఁ దీర్చి వారికి శరణమగుము
బాలబాలాజి! అప్పనపల్లిదేవ!

425

భువిని బ్రజలెల్లరును మూఁడుపూవు లాఱు
కాయలుగ మహాభ్యుదయంబుఁ గాంచవలయు
నాయురారోగ్య సుఖశాంతు లందవలయు
బాలబాలాజి ! అప్పనపల్లిదేవ !

426

మంగళము నీకు నవరత్న మయకిరీట!
మంగళము నీకు మృగమదసంగతాంగ!
మంగళము నీకు సర్వసంపత్ప్రదాత!
బాలబాలాజి! అప్పనపల్లిదేవ!

427

హరిః ఓం తత్ సత్



కృతికర్త సంగ్రహ పరిచయము



- నామధేయము :- చిన సీతారామయ్య
- పంశనామము :- మేండా
- జననము :- 10-11-1933
- అభిజనము :- పావన గోదావరీ నదీ తీరస్థమైన
ధవళేశ్వరగ్రామము
- జననీ జనకులు :- శ్రీమతి వెంకాయమ్మ, శ్రీసత్యంలు
- సహధర్మచారిణి :- శ్రీమతి రాజరత్నం
- అభ్యస్త విద్య :- ఎమ్.ఏ. (తెలుగు)
- ఉద్యోగ వివరములు :- 1958 నుండి 1991 వఱకు
రాజమహేంద్రవరము, తణుకు
మున్నగు పట్టణములందలి
ప్రభుత్వ కళాశాలలందు
ఆంధ్రోపన్యాసకత్వము.
1991 నవంబరులో పదవీ
విరమణము
- అభిరుచులు :- కవితావ్యాసంగము
సౌరస్వతానుశీలనము
ఆధ్యాత్మిక చింతనము.
- ముద్రిత కృతులు :- తేనెవాకలు (1955)
శ్రీ వేంకటేశ సుప్రభాతము
(ఆంధ్రపద్యతాత్పర్యసహితము
1980)

